

.. devii maahaatmyam ..

## ॥ देवी माहात्म्यम् ॥

॥ श्री ॥

श्रीचण्डिकाध्यानम्

ॐ बन्धूककुसुमाभासां पञ्चमुण्डाधिवासिनीम् ।  
स्फुरच्चन्द्रकलारत्नमुकुटां मुण्डमालिनीम् ॥  
त्रिनेत्रां रक्तवसनां पीनोन्नतघटस्तनीम् ।  
पुस्तकं चाक्षमालां च वरं चाभयकं क्रमात् ॥  
दधर्तीं संस्मरेन्नित्यमुत्तराम्नायमानिताम् ।

अथवा

या चण्डी मधुकैटभादिदैत्यदलनी या माहिषोन्मूलिनी  
या धूम्रेक्षणचण्डमुण्डमथनी या रक्तबीजाशनी ।  
शक्तिः शुभ्मनिशुभ्मदैत्यदलनी या सिद्धिदात्री परा  
सा देवी नवकोटिमूर्तिसहिता मां पातु विश्वेश्वरी ॥

अथ अगलास्तोत्रम्

ॐ नमश्चण्डिकायै

मार्कण्डेय उवाच ---

ॐ जय त्वं देवि चामुण्डे जय भूतापहरिणि ।  
जय सर्वगते देवि कालरात्रि नमोऽस्तु ते ॥ १ ॥  
  
जयन्ती मङ्गला काली भद्रकाली कपालिनी ।  
दुर्गा शिवा क्षमा धात्री स्वाहा स्वधा नमोऽस्तु ते ॥ २ ॥  
  
मधुकैटभविध्वंसि विधातृवरदे नमः ।  
रूपं देहि जयं देहि यशो देहि द्विषो जहि ॥ ३ ॥

महिषासुरनिर्नाशि भक्तानां सुखदे नमः ।  
रूपं देहि जयं देहि यशो देहि द्विषो जहि ॥ ४ ॥

धूम्रनेत्रवधे देवि धर्मकामार्थदायिनि ।  
रूपं देहि जयं देहि यशो देहि द्विषो जहि ॥ ५ ॥

रक्तबीजवधे देवि चण्डमुण्डविनाशिनि ।  
रूपं देहि जयं देहि यशो देहि द्विषो जहि ॥ ६ ॥

निशुभ्मशुभ्मनिर्नाशि त्रिलोक्यशुभदे नमः ।  
रूपं देहि जयं देहि यशो देहि द्विषो जहि ॥ ७ ॥

वन्दिताङ्गिन्नयुगे देवि सर्वसौभाग्यदायिनि ।  
रूपं देहि जयं देहि यशो देहि द्विषो जहि ॥ ८ ॥

अचिन्त्यरूपचरिते सर्वशत्रुविनाशिनि ।  
रूपं देहि जयं देहि यशो देहि द्विषो जहि ॥ ९ ॥

नतेभ्यः सर्वदा भक्त्या चापर्णे दुरितापहे ।  
रूपं देहि जयं देहि यशो देहि द्विषो जहि ॥१०॥

स्तुवङ्गयो भक्तिपूर्वं त्वां चण्डके व्याधिनाशिनि ।  
रूपं देहि जयं देहि यशो देहि द्विषो जहि ॥११॥

चण्डके सततं युद्धे जयन्ति पापनाशिनि ।  
रूपं देहि जयं देहि यशो देहि द्विषो जहि ॥१२॥

देहि सौभाग्यमारोग्यं देहि देवि परं सुखम् ।  
रूपं देहि जयं देहि यशो देहि द्विषो जहि ॥१३॥

विधेहि देवि कल्याणं विधेहि विपुलां श्रियम् ।  
रूपं देहि जयं देहि यशो देहि द्विषो जहि ॥१४॥

विधेहि द्विषतां नाशं विधेहि बलमुच्चकैः ।  
रूपं देहि जयं देहि यशो देहि द्विषो जहि ॥१५॥

सुरासुरशिरोरत्ननिघृष्टचरणेऽम्बिके ।  
रूपं देहि जयं देहि यशो देहि द्विषो जहि ॥१६॥

विद्यावन्तं यशस्वन्तं लक्ष्मीवन्तञ्च मां कुरु ।  
रूपं देहि जयं देहि यशो देहि द्विषो जहि ॥१७॥

देवि प्रचण्डदोर्दण्डदैत्यदर्पनिषूदिनि ।  
रूपं देहि जयं देहि यशो देहि द्विषो जहि ॥१८॥

प्रचण्डदैत्यदर्पध्ने चण्डके प्रणताय मे ।  
रूपं देहि जयं देहि यशो देहि द्विषो जहि ॥१९॥

चतुर्भुजे चतुर्वक्त्रसंसुते परमेश्वरि ।  
रूपं देहि जयं देहि यशो देहि द्विषो जहि ॥२०॥

कृष्णेन संस्तुते देवि शशङ्कक्त्या सदाम्बिके ।  
रूपं देहि जयं देहि यशो देहि द्विषो जहि ॥२१॥

हिमाचलसुतानाथसंस्तुते परमेश्वरि ।  
रूपं देहि जयं देहि यशो देहि द्विषो जहि ॥२२॥

इन्द्राणीपतिसङ्गावपूजिते परमेश्वरि ।  
रूपं देहि जयं देहि यशो देहि द्विषो जहि ॥२३॥

देवि भक्तजनोहामदत्तानन्दोदयेऽम्बिके ।  
रूपं देहि जयं देहि यशो देहि द्विषो जहि ॥२४॥

भायां मनोरमां देहि मनोवृत्तानुसारिणीम् ।  
रूपं देहि जयं देहि यशो देहि द्विषो जहि ॥२५॥

तारिणि दुर्गसंसारसागरस्याचलोङ्गवे ।  
रूपं देहि जयं देहि यशो देहि द्विषो जहि ॥२६॥

इदं स्तोत्रं पठित्वा तु महास्तोत्रं पठेन्नरः ।  
सप्तशतीं समाराध्य वरमाप्नोति दुर्लभम् ॥२७॥

॥ इति श्रीमार्कण्डेयपुराणे अर्गलास्तोत्रं समाप्तम् ॥

॥ अथ कीलकस्तोत्रम् ॥

ॐ नमश्चण्डिकायै

मार्कण्डेय उवाच --

ॐ विशुद्धज्ञानदेहाय त्रिवेदीदिव्यचक्षुषे ।  
श्रेयःप्राप्तिनिमित्ताय नमः सोमार्घधारिणे ॥१॥

सर्वमेतद्विजानीयान्मन्त्राणामपि कीलकम् ।  
सोऽपि क्षेममवाप्नोति सततं जप्यतत्परः ॥२॥

सिद्ध्यन्त्युच्चाटनादीनि कर्माणि सकलान्यपि ।  
एतेन स्तुवतां देवीं स्तोत्रवृन्देन भक्तितः ॥३॥

न मन्त्रो नौषधं तस्य न किञ्चिदपि विद्यते ।  
विना जप्येन सिद्ध्येत्तु सर्वमुच्चाटनादिकम् ॥४॥

समग्राण्यपि सेत्यन्ति लोकशङ्कामिमां हरः ।  
कृत्वा निमन्त्रयामास सर्वमेवमिदं शुभम् ॥५॥

स्तोत्रं वै चण्डिकायास्तु तच्च गुह्यां चकार सः ।  
समाप्नोति स पुण्येन तां यथावन्निमन्त्रणाम् ॥६॥

सोऽपि क्षेममवाप्नोति सर्वमेव न संशयः ।  
कृष्णायां वा चतुर्दश्यामष्टम्यां वा समाहितः ॥७॥

ददाति प्रतिगृह्णाति नान्यथैषा प्रसीदति ।  
इत्थं रूपेण कीलेन महादेवेन कीलितम् ॥८॥

यो निष्कीलां विधायैनां चण्डीं जपति नित्यशः ।  
स सिद्धः स गणः सोऽथ गन्धर्वो जायते ध्रुवम् ॥९॥

न चैवापाटवं तस्य भयं क्वापि न जायते ।  
नापमृत्युवशं याति मृते च मोक्षमाप्नुयात् ॥१०॥

ज्ञात्वा प्रारभ्य कुर्वति ह्यकुर्वाणो विनश्यति ।  
ततो ज्ञात्वैव सम्पूर्णमिदं प्रारभ्यते बुधैः ॥११॥

सौभाग्यादि च यत्किञ्चिद दृश्यते ललनाजने ।  
तत्सर्वं तत्प्रसादेन तेन जप्यमिदम् शुभम् ॥१२॥

शनैस्तु जप्यमानेऽस्मिन् स्तोत्रे सम्पत्तिरुच्चकैः ।  
भवत्येव समग्रापि ततः प्रारभ्यमेव तत् ॥१३॥

ऐश्वर्यं तत्प्रसादेन सौभाग्यारोग्यमेव च ।  
शत्रुहनिः परो मोक्षः स्तूयते सा न किं जनैः ॥१४॥

चण्डिकां हृदयेनापि यः स्मरेत् सततं नरः ।  
हृदयं काममवाप्नोति हृदि देवी सदा वसेत् ॥१५॥

अग्रतोऽमुं महादेवकृतं कीलकवारणम् ।  
निष्कीलञ्च तथा कृत्वा पठितव्यं समाहितैः ॥१६॥

॥ इति श्रीभगवत्याः कीलकस्तोत्रं समाप्तम् ॥

॥ अथ देवी कवचम् ॥

ॐ नमश्चण्डिकायै

मार्कण्डेय उवाच --

ॐ यदगुह्यं परमं लोके सर्वरक्षाकरं नृणाम् ।  
यन्न कस्यचिदाख्यातं तन्मे ब्रूहि पितामह ॥१॥

ब्रह्मोवाच --

अस्ति गुह्यतमं विप्र सर्वभूतोपकारकम् ।

देव्यास्तु कवचं पुण्यं तच्छृणुष्व महामुने ॥२॥

प्रथमं शैलपुत्रीति द्वितीयं ब्रह्मचारिणी ।  
तृतीयं चन्द्रघण्टेति कूष्माण्डेति चतुर्थकम् ॥३॥

पञ्चमं स्कन्दमातेति षष्ठं कात्यायनी तथा ।  
सप्तमं कालरात्रिश्च महागौरीति चाष्टमम् ॥४॥

नवमं सिद्धिदात्री च नवदुर्गाः प्रकीर्तिताः ।  
उक्तान्येतानि नामानि ब्रह्मणैव महात्मना ॥५॥

अग्निना दद्यामानास्तु शत्रुमध्यगता रणे ।  
विषमे दुर्गमे चैव भयार्ताः शरणं गताः ॥६॥

न तेषां जायते किञ्चिदशुभं रणसङ्कटे ।  
आपदं न च पश्यन्ति शोकदुःखभयङ्करीम् ॥७॥

यैस्तु भक्त्या सृता नित्यं तेषां वृद्धिः प्रजायते ।  
ये त्वां स्मरन्ति देवेशि रक्षसि तान्न संशयः ॥८॥

प्रेतसंस्था तु चामुण्डा वाराही महिषासना ।  
ऐन्द्री गजसमारूढा वैष्णवी गरुडासना ॥९॥

नारसिंही महावीर्या शिवदूती महावला ।  
माहेश्वरी वृषारूढा कौमारी शिखिवाहना ॥१०॥

लक्ष्मीः पद्मासना देवी पद्महस्ता हरिप्रिया ।  
श्वेतरूपधरा देवी ईश्वरी वृषवाहना ॥११॥

ब्राह्मी हंसमारूढा सर्वाभरणभूषिता ।  
इत्येता मातरः सर्वाः सर्वयोगसमन्विताः ॥१२॥

नानाभरणशोभाद्या नानारत्नोपशोभिताः ।  
श्रैष्टैश्च मौकितकैः सर्वा दिव्यहारप्रलभ्विभिः ॥१३॥

इन्द्रनीलैर्महानीलैः पद्मरागैः सुशोभनैः ।  
दृश्यन्ते रथमारूढा देव्यः क्रोधसमाकुलाः ॥१४॥

शङ्खं चक्रं गदां शक्तिं हलं च मुसलायुधम् ।  
खेटकं तोमरं चैव परशं पाशमेव च ॥१५॥

कुन्तायुधं त्रिशूलं च शार्ङ्गमायुधमुत्तमम् ।  
दैत्यानां देहनाशाय भक्तानामभयाय च ॥१६॥

धारयन्त्यायुधानीत्थं देवानां च हिताय वै ।  
नमस्तेऽस्तु महारौद्रे महाधोरपराक्रमे ॥ १७ ॥

महाबले महोत्साहे महाभयविनाशिनि ।  
त्राहि मां देवि दुष्प्रेक्ष्ये शत्रूणां भयवर्धिनि ॥ १८ ॥

प्राच्यां रक्षतु मामैन्द्री आग्नेय्यामिनदेवता ।  
दक्षिणेऽवतु वाराही नैऋत्यां खड़धारिणी ॥ १९ ॥

प्रतीच्यां वारुणी रक्षेद्वायव्यां मृगवाहिणी ।  
उदीच्यां पातु कौवेरी ईशान्यां शूलधारिणी ॥ २० ॥

ऊर्ध्वं ब्रह्माणी मे रक्षेदधस्ताद्वैष्णवी तथा ।  
एवं दश दिशो रक्षेच्चामुण्डा शववाहना ॥ २१ ॥

जया मामग्रतः पातु विजया पातु पृष्ठतः ।  
अजिता वामपार्श्वे तु दक्षिणे चापराजिता ॥ २२ ॥

शिखां मे द्योतिनी रक्षेदुमा मूर्ढ्वं व्यवस्थिता ।  
मालाधरी ललाटे च भ्रुवौ रक्षेद्यशस्त्रिनी ॥ २३ ॥

नेत्रयोश्चित्रनेत्रा च यमघण्टा तु पार्श्वके ।  
त्रिनेत्रा च त्रिशूलेन भृवोर्मध्ये च चण्डिका ॥ २४ ॥

शङ्खिनी चक्षुषोर्मध्ये श्रोत्रयोद्वारवासिनी ।  
कपोलौ कालिका रक्षेत् कर्णमूले तु शङ्खरी ॥ २५ ॥

नासिकायां सुगन्धा च उत्तरोष्टे च चर्चिका ।  
अधरे चामृतावाला जिह्वायां च सरस्वती ॥ २६ ॥

दन्तान् रक्षतु कौमारी कण्ठदेशे तु चण्डिका ।  
घण्टिकां चित्रघण्टा च महामाया च तालुके ॥ २७ ॥

कामाक्षी चिबुकं रक्षेद्वाचं मे सर्वमङ्गला ।  
ग्रीवायां भद्रकाली च पृष्ठवंशे धनुर्धरी ॥ २८ ॥

नीलग्रीवा बहिः कण्ठे नलिकां नलकूबरी ।  
स्कन्धयोः खड़िनी रक्षेद बाहू मे वज्रधारिणी ॥ २९ ॥

हस्तयोर्दण्डिनी रक्षेदम्बिका चाङ्गुलीषु च ।  
नखाञ्छ्लेश्वरी रक्षेत् कुक्षौ रक्षेन्नरेश्वरी ॥ ३० ॥

स्तनौ रक्षेन्महादेवी मनःशोकविनाशिनी ।  
हृदये ललिता देवी उदरे शूलधारिणी ॥ ३१ ॥

नामौ च कामिनी रक्षेद गृह्यं गुद्येश्वरी तथा ।  
मेढ़ं रक्षतु दुर्गन्धा पायुं मे गुद्यवाहिणी ॥ ३२ ॥

कद्यां भगवती रक्षेद्वूरु मे मेघवाहना ।  
जङ्गे महाबला रक्षेत् जानू माधवनायिका ॥ ३३ ॥

गुल्फयोर्नारसिंही च पादपृष्ठे तु कौशिकी ।  
पादाङ्गुलीः श्रीधरी च तलं पातालवासिनी ॥ ३४ ॥

नखान् दंष्ट्रकराली च केशांश्चेवोर्ध्वकेशिनी ।  
रोमकूपेषु कौमारी त्वचं योगीश्वरी तथा ॥ ३५ ॥

रक्तमच्चावसामांसान्यस्थिमेदांसि पार्वती ।  
अन्त्राणि कालरात्रिश्च पित्तं च मुकुटेश्वरी ॥ ३६ ॥

पद्मावती पद्मकोशे कफे चूडामणिस्तथा ।  
ज्वालामुखी नखज्वालामभेदा सर्वसन्धिषु ॥ ३७ ॥

शुक्रं ब्रह्माणी मे रक्षेच्छायां छत्रेश्वरी तथा ।  
अहङ्कारं मनो बुद्धिं रक्षेन्मे धर्मधारिणी ॥ ३८ ॥

प्राणापानौ तथा व्यानमुदानं च समानकम् ।  
वज्रहस्ता च मे रक्षेत् प्राणान् कल्याणशोभना ॥ ३९ ॥

रसे रूपे च गन्धे च शब्दे स्पर्शे च योगिनी ।  
सत्त्वं रजस्तमश्वैव रक्षेन्नारायणी सदा ॥ ४० ॥

आयू रक्षतु वाराही धर्मं रक्षतु पार्वती ।  
यशः कीर्तिं च लक्ष्मीं च सदा रक्षतु वैष्णवी ॥ ४१ ॥

गोत्रमिन्द्राणी मे रक्षेत् पशून् रक्षेच्च चण्डिका ।  
पुत्रान् रक्षेन्महालक्ष्मीर्भायां रक्षतु भैरवी ॥ ४२ ॥

धनेश्वरी धनं रक्षेत् कौमारी कन्यकां तथा ।  
पन्थानं सुपथा रक्षेन्मार्गं क्षेमङ्गरी तथा ॥ ४३ ॥

राजद्वारे महालक्ष्मीर्विजया सतत स्थिता ।  
रक्षाहीनं तु यत् स्थानं वर्जितं कवचेन तु ॥ ४४ ॥

तत्सर्वं रक्ष मे देवि जयन्ती पापनाशिनी ।

सर्वरक्षाकरं पुण्यं कवचं सर्वदा जपेत् ॥ ४५ ॥

इदं रहस्यं विप्रर्षे भक्त्या तव मयोदितम् ॥  
पादमेकं न गच्छेत् तु यदीच्छेच्छुभमात्मनः ॥ ४६ ॥

कवचेनावृतो नित्यं यत्र यत्रैव गच्छति ।  
तत्र तत्रार्थलाभश्च विजयः सार्वकालिकः ॥ ४७ ॥

यं यं चिन्तयते कामं तं तं प्राप्नोति निश्चितम् ।  
परमैश्वर्यमतुलं प्राप्स्यते भूतले पुमान् ॥ ४८ ॥

निर्भयो जायते मर्त्यः स इग्रामेष्वपराजितः ।  
त्रैलोक्ये तु भवेत्पूज्यः कवचेनावृतः पुमान् ॥ ४९ ॥

इदं तु देव्याः कवचं देवानामपि दुर्लभम् ।  
यः पठेत्प्रयतो नित्यं त्रिसन्ध्यं श्रद्धयान्वितः ॥ ५० ॥

देवीकला भवेत्तस्य त्रैलोक्ये चापराजितः ।  
जीवेद्वर्षशतं साग्रमपमृत्युविवर्जितः ॥ ५१ ॥

नश्यन्ति व्याधयः सर्वे लूताविस्फोटकादयः ।  
स्थावरं जङ्गमं चैव कृत्रिमं चैव यद्विषम् ॥ ५२ ॥

अभिचाराणि सर्वाणि मन्त्रयन्त्राणि भूतले ।  
भूचराः स्वेच्छराश्चैव कुलजाश्चैपदेशिकाः ॥ ५३ ॥

सहजा कुलजा माला डाकिनी शाकिनी तथा ।  
अन्तरिक्षचरा घोरा डाकिन्यश्च महारवाः ॥ ५४ ॥

गृहभूतपिशाचाश्च यक्षगन्धर्वराक्षसाः ।  
ब्रह्मराक्षसवेतालाः कूष्माण्डा भैरवादयः ॥ ५५ ॥

नश्यन्ति दर्शनात्तस्य कवचेनावृतो हि यः ।  
मानोन्नतिर्भवेद्राजास्तेजोवृद्धिः परा भवेत् ॥ ५६ ॥

यशोर्वृद्धिर्भवेत् पुंसां कीर्तिर्वृद्धिश्च जायते ।  
तस्मात् जपेत् सदा भक्तः कवचं कामदं मुने ॥ ५७ ॥

जपेत् सप्तशतीं चण्डीं कृत्वा तु कवचं पुरा ।  
निर्विघ्नेन भवेत् सिद्धिश्चण्डीजपसमुद्भवा ॥ ५८ ॥

यावद्भूमण्डलं धत्ते सशैलवनकाननम् ।  
तावत्तिष्ठति मेदिन्यां सन्ततिः पुत्रपौत्रिकी ॥ ५९ ॥

देहान्ते परमं स्थानं सुरैरपि सुदुर्लभम् ।  
प्राप्नोति पुरुषो नित्यं महामायाप्रसादतः ॥ ६० ॥

तत्र गच्छति गत्वासौ पुनश्चागमनं नहि ।  
लभते परमं स्थानं शिवेन समतां ब्रजेत् ॥ ६१ ॥

इति श्रीमार्कण्डेयपुराणे हरिहरब्रह्मविरचितं देवीकवचं समाप्तम् ।

॥ अथ प्रथमचरित्रम् ॥

महाकालीध्यानम्

ॐ खङ्गं चक्रगदेषु चापपरिधान् शूलं भुशुण्डीं शिरः  
शङ्गं सन्दधतीं करैस्त्रिनयनां सर्वाङ्गभूषावृताम् ।  
यां हन्तुं मधुकैटमौ जलजभूस्तुष्टाव सुप्ते हरौ  
नीलाश्मद्युतिमास्यपाददशकां सेवे महाकालिकाम् ॥

ॐ नमश्चण्डिकाये

ॐ ऐं मार्कण्डेय उवाच ॥ १ ॥

सावर्णिः सूर्यतनयो यो मनुः कथ्यतेऽष्टमः ।  
निशामय तदुत्पत्तिं विस्तराङ्गदतो मम ॥ २ ॥

महामायानुभावेन यथा मन्वन्तराधिपः ।  
स बभूव महाभागः सावर्णस्तनयो रवे ॥ ३ ॥

स्वारोचिषेऽन्तरे पूर्वं चैत्रवंशसमुद्भवः ।  
सुरथो नाम राजाभूत्समस्ते क्षितिमण्डले ॥ ४ ॥

तस्य पालयतः सम्यक् प्रजाः पुत्रानिवौरंसान् ।  
बभूवुः शत्रवो भूपाः कोलाविध्वंसिनस्तदा ॥ ५ ॥

तस्य तैरभवद्युद्धमतिप्रबलदण्डिनः  
न्यूनैरपि स तैयुद्धे कोलाविध्वंसिभिर्जितः ॥ ६ ॥

ततः स्वपुरमायातो निजदेशाधिपोऽभवत् ।  
आक्रान्तः स महाभागस्तैस्तदा प्रबलारिभिः ॥ ७ ॥

अमात्यैर्बलिभिर्दुर्द्वार्तास्य दुरात्मभिः ।  
कोशो बलं चापहृतं तत्रापि स्वपुरे ततः ॥ ८ ॥

ततो मृगयाव्याजेन हृतस्वाम्यः स भूपतिः ।  
एकाकी हयमारुह्य जगाम गहनं वनम् ॥९॥

स तत्राश्रममद्राक्षीद्विजवर्यस्य मेधसः ।  
प्रशान्तः श्वापदाकीर्णं मुनिशिष्योपशोभितम् ॥१०॥

तस्थौ कञ्चित्स कालं च मुनिना तेन सत्कृतः ।  
इतश्चेतश्च विचरंस्तस्मिन् मुनिवराश्रमे ॥११॥

सोऽचिन्तयत्तदा तत्र ममत्वाकृष्टमानसः ॥१२॥

मत्पूर्वैः पालितं पूर्वं मया हीनं पुरं हि तत् ।  
मद्भूत्तैरसद्वृत्तैर्धर्मतः<sup>1</sup> पाल्यते न वा ॥१३॥

न जाने स प्रधानो मे शूरो हस्ती सदामदः ।  
मम वैरिवशं यातः कान् भोगानुपलप्यते ॥१४॥

ये ममानुगता नित्यं प्रसादधनभोजनैः ।  
अनुवृत्तिं ध्रुवं तेऽद्य कुर्वन्त्यन्यमहीभृताम् ॥१५॥

असम्यग्व्ययशीलैस्तैः कुर्वद्भिः सततं व्ययम् ।  
सञ्चितः सोऽतिदुःखेन क्षयं कोशो गमिष्यति ॥१६॥

एतच्चान्यच्च सततं चिन्तयामास पार्थिवः ।  
तत्र विप्राश्रमाभ्याशो वैश्यमेकं ददर्श सः ॥१७॥

स पृष्ठस्तेन कस्त्वं भो हेतुश्चागमनेऽत्र कः ।  
सशोक इव कस्मात्वं दुर्मना इव लक्ष्यते ॥१८॥

इत्याकर्ण्य वचस्तस्य भूपतेः प्रणयोदितम् ।  
प्रत्युवाच स तं वैश्यः प्रश्रयावनतो नृपम् ॥१९॥

वैश्य उवाच ॥२०॥

समाधिर्नाम वैश्योऽहमुतपत्रो धनिनां कुले ।  
पुत्रदारैर्निरस्तश्च धनलोभादसाधुभिः ॥२१॥

विहीनश्च धनैदरैः पुत्रैरादाय मे धनम् ।  
वनमभ्यागतो दुःखी निरस्तश्चाप्तवन्धुभिः ॥२२॥

सोऽहं न वेदि पुत्राणां कुशलाकुशलात्मिकाम् ।

<sup>1</sup> मधुत्यैस्तैरसद्वृत्तैर्धर्मतः

प्रवृत्तिं स्वजनानां च दाराणां चात्र संस्थितः ॥२३॥

किं नु तेषां गृहे क्षेममक्षेमं किं नु साम्प्रतम् ॥२४॥  
कथं ते किं नु सदृत्ता दुर्वृताः किं नु मे सुताः ॥२५॥

राजोवाच ॥२६॥

यैर्निरस्तो भवाँल्लुब्धैः पुत्रदारादिभिर्धनैः ॥२७॥  
तेषु किं भवतः स्नेहमनुबध्नाति मानसम् ॥२८॥

वैश्य उवाच ॥२९॥

एवमेतद्यथा प्राह भवानस्मद्गतं वचः ।  
किं करोमे न बध्नाति मम निष्ठुरतां मनः ॥३०॥

यैः सन्त्यज्य पितृस्नेहं धनलुभ्यैर्निराकृतः ।  
पतिः स्वजनहार्दं च हादिर्तेष्वेव मे मनः ॥३१॥

किमेतन्नाभिजानामि जानन्नपि महामते ।  
यत्प्रेमप्रवणं चित्तं विगुणेष्वपि वन्धुषु ॥३२॥

तेषां कृते मे निःश्वासो दौर्मनस्यं च जायते ॥३३॥

करोमि किं यन्न मनस्तेष्वप्रीतिषु निष्ठुरम् ॥३४॥

मार्कण्डेय उवाच ॥३५॥

ततस्तौ सहितौ विप्र तं मुनिं समुपस्थितौ ॥३६॥

समाधिर्नाम वैश्योऽसौ स च पार्थिवसत्तमः ॥३७॥

कृत्वा तु तौ यथान्यायं यथाहं तेन संविदम् ।  
उपविष्टौ कथाः काश्चिच्चक्रतुवैश्यपार्थिवौ ॥३८॥

राजोवाच ॥३९॥

भगवंस्त्वामहं प्रष्टुमिच्छाम्येकं वदस्व तत् ॥४०॥  
दुःखाय यन्मे मनसः स्वचित्तायत्तां विना ॥४१॥

ममत्वं गतराज्यस्य राज्याङ्गेष्वस्त्रिलेष्वपि ।  
जानतोऽपि यथाज्ञस्य किमेतन्मुनिसत्तम ॥४२॥

अयं च निकृतः पुत्रैदर्हैर्मृत्यैस्तथोज्ज्ञातः ।  
स्वजनेन च सन्त्यक्तस्तेषु हार्दी तथाप्यति ॥ ४३ ॥

एवमेष तथाहं च द्वावप्यत्यन्तदुःखितौ ।  
दृष्टदोषेऽपि<sup>२</sup> विषये ममत्वाकृष्टमानसौ ॥ ४४ ॥

तत्केनैतन्महाभाग यन्मोहो ज्ञानिनोरपि ।  
ममास्य च भवत्येषा विवेकान्धस्य मूढता ॥ ४५ ॥

ऋषिरुवाच ॥ ४६ ॥

ज्ञानमस्ति समस्तस्य जन्तोर्विषयगोचरे ।  
विषयाश्च महाभाग यान्ति चैवं पृथक्पृथक् ॥ ४७ ॥

दिवान्धाः प्राणिनः केचिद्ग्रात्रावन्धास्तथापरे ।  
केचिद्द्विवा तथा रात्रौ प्राणिनस्तुल्यदृष्टयः ॥ ४८ ॥

ज्ञानिनो मनुजाः सत्यं किन्तु ते न हि केवलम् ।  
यतो हि ज्ञानिनः सर्वे पशुपक्षिमृगादयः ॥ ४९ ॥

ज्ञानं च तन्मनुष्याणां यत्तेषां मृगपक्षिणाम् ।  
मनुष्याणां च यत्तेषां तुल्यमन्यतथोभयोः ॥ ५० ॥

ज्ञानेऽपि सति पश्यतान् पतगाङ्छावचञ्चुषु ।  
कणमोक्षादतान् मोहात्पीडयमानानपि क्षुधा ॥ ५१ ॥

मानुषा मनुजव्याघ्र साभिलाषाः सुतान् प्रति ।  
लोभात् प्रत्युपकाराय नन्वेतान् किं न पश्यसि ॥ ५२ ॥

तथापि ममतावर्ते मोहगर्ते निपातिताः ।  
महामायाप्रभावेण संसारस्थितिकारिणा ॥ ५३ ॥

तन्नात्र विस्मयः कार्यो योगनिद्रा जगत्पते: ।  
महामाया हरेश्वेषा तया सम्मोह्यते जगत् ॥ ५४ ॥

ज्ञानिनामपि चेतंसि देवी भगवती हि सा ।  
बलादाकृष्य मोहाय महामाया प्रयच्छति ॥ ५५ ॥

तया विसृज्यते विश्वं जगदेतच्चराचरम् ।  
सैषा प्रसन्ना वरदा नृणां भवति मुक्तये ॥ ५६ ॥

सा विद्या परमा मुक्तेहेतुभूता सनातनी ॥ ५७ ॥

<sup>2</sup> दृष्टदोषेऽपि

संसारबन्धहेतुश्च सैव सर्वेश्वरेश्वरी ॥ ५८ ॥

राजोवाच ॥ ५९ ॥

भगवन् का हि सा देवी महामायेति यां भवान् ।  
ब्रवीति कथमुत्पन्ना सा कर्मास्याश्च किं द्विज ॥ ६० ॥

यत्प्रभावा च सा देवी यत्स्वरूपा यदुङ्गवा ॥ ६१ ॥

तत्सर्वं श्रोतुमिच्छामि त्वत्तो ब्रह्मविदां वर ॥ ६२ ॥

ऋषिरुवाच ॥ ६३ ॥

नित्यैव सा जगन्मूर्तिस्तया सर्वमिदं ततम् ॥ ६४ ॥

तथापि तत्समुत्पत्तिर्बहुधा श्रूयतां मम ॥ ६५ ॥

देवानां कार्यसिद्धयर्थमाविर्भवति सा यदा ।  
उत्पन्नेति तदा लोके सा नित्याप्यभिधीयते ॥ ६६ ॥

योगनिद्रां यदा विष्णुर्जगत्येकार्णवीकृते ।  
आस्तीर्य शेषमभजत् कल्पान्ते भगवान् प्रभुः ॥ ६७ ॥

तदा द्वावसुरौ घोरौ विश्वातौ मधुकैटभौ ।  
विष्णुर्कर्णमलोङ्गतौ हन्तुं ब्रह्माणमुद्यतौ ॥ ६८ ॥

स नाभिकमले विष्णोः स्थितो ब्रह्मा प्रजापतिः ।  
दृष्टवा तावसुरौ चोग्रौ प्रसुप्तं च जनार्दनम् ॥ ६९ ॥

तुष्टाव योगनिद्रां तामेकाग्रहदयः स्थितः ।  
विषोधनार्थाय हरेहरिनेत्रकृतालयाम् ॥ ७० ॥

विश्वेश्वरीं जगद्वात्रीं स्थितिसंहारकारिणीम् ।  
निद्रां भगवतीं विष्णोरतुलां तेजसः प्रभुः ॥ ७१ ॥

ब्रह्मोवाच ॥ ७२ ॥

त्वं स्वाहा त्वं स्वधा त्वं हि वषट्कारः स्वरात्मिका ।  
सुधा त्वमक्षरे नित्ये त्रिधामात्रात्मिका स्थिताः ॥ ७३ ॥

अर्धमात्रा स्थिता नित्या यानुच्चार्याविशेषतः ।

त्वमेव सा त्वं सावित्री त्वं देवजननी परा ॥ ७४ ॥

त्वयैतद्वार्यते विश्वं त्वयैतत् सृज्यते जगत् ।  
त्वयैतत् पाल्यते देवि त्वमत्प्यन्ते च सर्वदा ॥ ७५ ॥

विसृष्टौ सृष्टिरूपा त्वं स्थितिरूपा च पालने ।  
तथा संहृतिरूपान्ते जगतोऽस्य जगन्मये ॥ ७६ ॥

महाविद्या महामाया महामेधा महास्मृतिः ।  
महामोहा च भवती महादेवी महासुरी ॥ ७७ ॥

प्रकृतिस्त्वं च सर्वस्य गुणत्रयविभाविनी ।  
कालरात्रिर्महारात्रिर्मोहरात्रिश्च दारुणा ॥ ७८ ॥

त्वं श्रीस्त्वमीश्वरी त्वं हीस्त्वं बुद्धिर्बोधलक्षणा ।  
लज्जा पुष्टिस्तथा तुष्टिस्त्वं शान्तिः क्षान्तिरेव च ॥ ७९ ॥

खङ्गिनी शूलिनी घोर गदिनी चक्रिणी तथा ।  
शङ्किनी चापिनी बाणभुशुण्डीपरिघयुधा ॥ ८० ॥

सौम्या सौम्यतराशेषसौम्येभ्यस्त्वतिसुन्दरी ।  
परापराणां परमा त्वमेव परमेश्वरी ॥ ८१ ॥

यच्च किञ्चित्क्वचिद्वस्तु सदसद्विलात्मिके ।  
तस्य सर्वस्य या शक्तिः सा त्वं किं स्तूयसे मया ॥ ८२ ॥

यया त्वया जगत्प्रष्टा जगत्पातात्ति यो जगत् ।  
सोऽपि निद्रावशं नीतः कस्त्वां स्तोतुमिहेश्वरः ॥ ८३ ॥

विष्णुः शरीरग्रहणमहमीशान एव च ।  
कारितास्ते यतोऽतस्त्वां कः स्तोतुं शक्तिमान् भवेत् ॥ ८४ ॥

सा त्वमित्थं प्रभावैः स्वैरुदारैर्देवि संस्तुता ।  
मोहयैतौ दुराधर्षावसुरौ मधुकैटभौ ॥ ८५ ॥

प्रबोधं च जगत्स्वामी नीयतामच्युतो लघु ॥ ८६ ॥

बोधश्च क्रियतामस्य हन्तुमेतौ महासुरौ ॥ ८७ ॥

ऋषिरुवाच ॥ ८८ ॥

एवं स्तुता तदा देवी तामसी तत्र वेधसा ।  
विष्णोः प्रबोधनार्थाय निहन्तुं मधुकैटभौ ॥ ८९ ॥

नेत्रास्यनासिकाबाहुहृदयेभ्यस्तथोरसः ।  
निर्गम्य दर्शने तस्यौ ब्रह्मणोऽव्यक्तजन्मनः ॥ ९० ॥

उत्तस्थौ च जगन्नाथस्तया मुक्तो जनार्दनः ।  
एकार्णवेऽहिशयनात्ततः स दद्वशो च तौ ॥ ९१ ॥

मधुकैटभौ दुरात्मानावतिवीर्यपराक्रमौ ।  
क्रोधरक्तेक्षणावतुं ब्रह्माणं जनितोद्यमौ ॥ ९२ ॥

समुत्थाय ततस्ताम्यां युयुधे भगवान् हरिः ।  
पञ्चवर्षसहस्राणि बाहुप्रहरणो विभुः ॥ ९३ ॥

तावप्यतिवलोन्मत्तौ महामायाविमोहितौ ॥ ९४ ॥  
उक्तवन्तौ वरोऽस्मत्तो व्रियतामिति केशवम् ॥ ९५ ॥

श्रीभगवानुवाच ॥ ९६ ॥

भवेतामद्य मे तुष्टौ मम वध्यावुभावपि ॥ ९७ ॥

किमन्येन वरेणात्र एतावद्धि वृत्तं मम ॥ ९८ ॥

ऋषिरुवाच ॥ ९९ ॥

वञ्चिताम्यामिति तदा सर्वमापोमयं जगत् ।  
विलोक्य ताम्यां गदितो भगवान् कमलेक्षणः ॥ १०० ॥

आवां जहि न यत्रोर्वी सलिलेन परिप्लुता ॥ १०१ ॥

ऋषिरुवाच ॥ १०२ ॥

तथेत्युक्त्वा भगवता शङ्खचक्रगदाभृता ।  
कृत्वा चक्रेण वै छिन्ने जघने शिरसी तयोः ॥ १०३ ॥

एवमेषा समुत्पन्ना ब्रह्मणा संस्तुता स्वयम् ।  
प्रभावमस्या देव्यास्तु भूयः श्रृणु वदामि ते ॥ १०४ ॥

॥ इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
मधुकैटभवधो नाम प्रथमोऽध्यायः ॥

॥ अथ मध्यमचरितम् ॥

महालक्ष्मीध्यानम्

ॐ अक्षम्रक्परशुं गदेषुकुलिशं पदं धनुः कुण्डिकां  
दण्डं शक्तिमसि च चर्मं जलजं घण्टां सुराभाजनम् ।  
शूलं पाशसुदर्शने च दधर्तीं हस्तैः प्रवालप्रभां  
सेवे सैरिभमर्दिनीमिह महालक्ष्मीं सरोजस्थिताम् ॥

ॐ ऋषिरुवाच ॥ १ ॥

देवासुरमभूद्युद्धं पूर्णमब्दशतं पुरा ।  
महिषेऽसुराणामधिपे देवानं च पुरन्दरे ॥ २ ॥

तत्रासुरैर्महावीर्यदिवसैन्यं पराजितम् ।  
जित्वा च सकलान् देवानिन्द्रोऽभून्महिषासुरः ॥ ३ ॥

ततः पराजिता देवाः पद्मयोनिं प्रजापतिम् ।  
पुरस्कृत्य गतास्तत्र यत्रेशगरुडध्वजौ ॥ ४ ॥

यथावृत्तं तयोस्तद्वन्महिषासुरचेष्टितम् ।  
त्रिदशाः कथयामासुर्देवाभिभवविस्तरम् ॥ ५ ॥

सूर्येन्द्रागन्यनिलेन्दूनां यमस्य वरुणस्य च ।  
अन्येषां चाधिकारान्स स्वयमेवाधितिष्ठति ॥ ६ ॥

स्वर्गान्निराकृताः सर्वे तेन देवगणा भुवि ।  
विचरन्ति यथा मर्त्या महिषेण दुरात्मना ॥ ७ ॥

एतद्वः कथितं सर्वममरारिविचेष्टितम् ।  
शरणं वः प्रपन्नाः स्मो वधस्तस्य विचिन्त्यताम् ॥ ८ ॥

इत्थं निशम्य देवानां वचांसि मधुसूदनः ।  
चकार कोपं शम्भुञ्च भृकुटीकुटिलाननौ ॥ ९ ॥

ततोऽतिकोपपूर्णस्य चक्रिणो वदनात्ततः ।  
निश्चक्राम महत्तेजो ब्रह्मणः शङ्करस्य च ॥ १० ॥

अन्येषां चैव देवानां शक्रादीनां शरीरतः ।  
निर्गतं सुमहत्तेजस्तच्चक्यं समगच्छत ॥ ११ ॥

अतीव तेजसः कूटं ज्वलन्तमिव पर्वतम् ।  
ददशुस्ते सुरास्तत्र ज्वालाब्याप्तदिग्न्तरम् ॥ १२ ॥

अतुलं तत्र तत्तेजः सर्वदेवशरीरजम् ।

एकस्थं तदभून्नारी व्याप्तलोकत्रयं त्विषा ॥ १३ ॥

यदभूच्छाम्भवं तेजस्तेनाजायत तन्मुखम् ।  
याम्येन चाभवन् केशा बाहवो विष्णुतेजसा ॥ १४ ॥

सौम्येन स्तनयोर्युग्मं मध्यं चैन्द्रेण चाभवत् ।  
वारुणेन च जङ्घोरु नितम्बस्तेजसा भुवः ॥ १५ ॥

ब्रह्मणस्तेजसा पादौ तदङ्गुल्योऽक्तेजसा ।  
वसूनां च कराङ्गुल्यः कौबरेण च नासिका ॥ १६ ॥

तस्यास्तु दन्ताः सम्भूताः प्राजापत्येन तेजसा ।  
नयनत्रितयं जज्ञे तथा पावकतेजसा ॥ १७ ॥

भ्रूवौ च सन्ध्ययोस्तेजः श्रवणावनिलस्य च ।  
अन्येषां चैव देवानां सम्भवस्तेजसां शिवा ॥ १८ ॥

ततः समस्तदेवानां तेजोराशिसमुद्भवाम् ।  
तां विलोक्य मुदं प्रापुरमरा महिषादिताः ॥ १९ ॥

शूलं शूलाद्विनिष्कृष्य ददौ तस्यै पिनाकधृक् ।  
चक्रं च दत्तवान् कृष्णः समुत्पात्य स्वचक्रतः ॥ २० ॥

शङ्खं च वरुणः शक्तिं ददौ तस्यै हुताशनः ।  
मारुतो दत्तवांश्चापं बाणपूर्णं ततेषुधी ॥ २१ ॥

वज्रमिन्दः समुत्पात्य कुलिशादमराधिपः ।  
ददौ तस्यै सहस्राक्षो घण्टामैरावताङ्गजात् ॥ २२ ॥

कालदण्डाद्यमो दण्डं पाशं चाम्बुपतिर्ददौ ।  
प्रजापतिश्चाक्षमालां ददौ ब्रह्मा कमण्डलम् ॥ २३ ॥

समस्तरोमकूपेषु निजरश्मीन् दिवाकरः ।  
कालश्च दत्तवान् खङ्गं तस्याश्चर्मं च निर्मलम् ॥ २४ ॥

क्षीरोदश्चामलं हारमजरे च तथाम्बरे ।  
चूडामणिं तथा दिव्यं कुण्डले कटकानि च ॥ २५ ॥

अर्धचन्द्रं तथा शुभ्रं केयूरान् सर्वबाहुषु ।  
नूपुरौ विमलौ तद्वद् ग्रैवेयकमनुत्तमम् ॥ २६ ॥

अङ्गुलीयकरत्नानि समस्तास्वङ्गुलीषु च ।  
विश्वकर्मा ददौ तस्यै परशुं चातिनिर्मलम् ॥ २७ ॥

अस्त्राण्यनेकरूपाणि तथाऽभेद्यं च दंशनम् ।  
अस्त्रानपङ्कजां मालां शिरस्युरसि चापराम् ॥ २८ ॥

अदद्जलधिस्तस्यै पङ्कजं चातिशोभनम् ।  
हिमवान् वाहनं सिंहं रत्नानि विविधानि च ॥ २९ ॥

ददावशून्यं सुरया पानपात्रं धनाधिपः ।  
शेषश्च सर्वनागेशो महामणिभूषितम् ॥ ३० ॥

नागहारं ददौ तस्यै धत्ते यः पृथिवीमिमाम् ।  
अन्यैरपि सुरैर्देवी भूषणैरायुधैस्तथा ॥ ३१ ॥

सम्मानिता ननादोच्चैः साहृहासं मुहुर्मुहुः ।  
तस्या नादेन घोरेण कृत्स्नमापूरितं नभः ॥ ३२ ॥

अमायतातिमहता प्रतिशब्दो महानभूत् ।  
चुक्षुमुः सकला लोकाः समुद्राश्च चकम्पिरे ॥ ३३ ॥

चचाल वसुधा चेत्तुः सकलाश्च महीधराः ।  
जयेति देवाश्च मुदा तामूचुः सिंहवाहिनीम् ॥ ३४ ॥

तुष्टुवुर्मुनयश्चैनां भक्तिनम्रात्ममूर्तयः ।  
दृष्टवा समस्तं संक्षुब्धं त्रैलोक्यममरारयः ॥ ३५ ॥

सन्नद्वाख्विलसैन्यास्ते समुत्तस्थुरुदायुधाः ।  
आः किमेतदिति क्रोधादाभाष्य महिषासुरः ॥ ३६ ॥

अन्यधावत तं शब्दमशेषैरसुरैर्वृतः ।  
स ददर्श ततो देवीं व्याप्तलोकत्रयां त्विषा ॥ ३७ ॥

पादाक्रान्त्या नतभुवं किरीटोल्लिखिताम्बराम्  
क्षोभिताशेषपातालां धनुर्ज्यानिःस्वनेन ताम् ॥ ३८ ॥

दिशो भुजसहस्रेण समन्ताद्वाप्य संस्थिताम् ।  
ततः प्रवृत्ते युद्धं तया देव्या सुरद्विषाम् ॥ ३९ ॥

शस्त्रास्त्रैर्बहुधा मुक्तैरादीपितदिगन्तरम् ।  
महिषासुरसेनानीश्चिक्षुराश्चो महासुरः ॥ ४० ॥

युयुधे चामरश्चान्यैश्चतुरङ्गवलान्वितः ।  
रथानामयुतैः षडभिरुदग्राश्चो महासुरः ॥ ४१ ॥

अयुध्यतायुतानां च सहस्रेण महाहनुः ।  
पञ्चाशङ्गिश्च नियुतैरसिलोमा महासुरः ॥ ४२ ॥

अयुतानां शतैः षडभिराष्ट्रकलो युयुधे रणे ।  
गजवाजिसहस्रैरनेकैः परिवारितः ॥ ४३ ॥

वृतो रथानां कोद्या च युद्धे तस्मिन्नयुध्यत ।  
बिडालाश्चोयुतानां च पञ्चाशङ्गिरथायुतैः ॥ ४४ ॥

युयुधे संयुगे तत्र रथानां परिवारितः ।  
अन्ये च तत्रायुतशो रथनागहयैर्वृताः ॥ ४५ ॥

युयुधुः संयुगे देव्या सह तत्र महासुराः ।  
कोटिकोटिसहस्रैस्तु रथानां दन्तिनां तथा ॥ ४६ ॥

हयानां च वृतो युद्धे तत्राभून्महिषासुरः ।  
तोमरैर्भिन्दिपालैश्च शक्तिभिर्मुसलैस्तथा ॥ ४७ ॥

युयुधुः संयुगे देव्या खड्डैः परशुपद्विशैः ।  
केचिच्च चिक्षिपुः शक्तीः केचित् पाशांस्तथापरे ॥ ४८ ॥

देवीं खड्डप्रहारैस्तु ते तां हन्तुं प्रचक्रमुः ।  
सापि देवी ततस्तानि शस्त्राण्यस्त्राणि चण्डिका ॥ ४९ ॥

लीलयैव प्रचिच्छेद निजशस्त्रास्त्रवर्षिणी ।  
अनायस्तानना देवी स्तूयमाना सुरर्षिभिः ॥ ५० ॥

मुमोचासुरदेहेषु शस्त्राण्यस्त्राणि चेश्वरी ।  
सोऽपि कुद्धो धुतसटो देव्या वाहनकेसरी ॥ ५१ ॥

चचारासुरसैन्येषु वनेष्विव हुताशनः ।  
निःश्वासान् मुमुचे यांश्च युध्यमाना रणेऽम्बिका ॥ ५२ ॥

त एव सद्यस्समूता गणाः शतसहस्रशः ।  
युयुधुस्ते परशुभिर्भिन्दिपालासिपद्विशैः ॥ ५३ ॥

नाशयन्तोऽसुरगणान् देवीशक्त्युपवृहिताः ।  
अवादयन्त पठहान् गणाः शङ्खांस्तथापरे ॥ ५४ ॥

मृदङ्गाश्च तथैवान्ये तस्मिन्युद्धमहोत्त्वे ।  
ततो देवी त्रिशूलेन गदया शक्तिवृष्टिभिः ॥ ५५ ॥

खड्डादिभिश्च शतशो निजधान महासुरान् ।

पातयामास चैवान्यान् घण्टास्वनविमोहितान् ॥ ५६ ॥

असुरान् भुवि पाशेन बद्धवा चान्यानकर्षयत् ।  
केचिद द्विधाकृतास्तीक्ष्णैः स्वद्वपतैस्तथापरे ॥ ५७ ॥

विपोथिता निपातेन गदया भुवि शेरते ।  
वेमुच्च केचिद्विरं मुसलेन भृशां हताः ॥ ५८ ॥

केचिन्निपतिता भूमौ भिन्नाः शूलेन वक्षसि ।  
निरन्तराः शरघेण कृताः केचिद्रणाजिरे ॥ ५९ ॥

शल्यानुकारिणः प्राणान्मुमुक्षुस्त्रिदशार्दनाः ।  
केषाञ्चिद्वाहवश्चिन्नाश्चिन्नग्रीवास्तथापरे ॥ ६० ॥

शिरांसि पेतुरन्येषामन्ये मध्ये विदारिताः ।  
विच्छिन्नजड्बास्त्वपरे पेतुरुर्व्यां महासुराः ॥ ६१ ॥

एकबाहूक्षिचरणाः केचिदेव्या द्विधाकृताः ।  
छिन्नेऽपि चान्ये शिरसि पतिताः पुनरुत्थिताः ॥ ६२ ॥

कबन्धा युयुधुर्देव्या गृहीतपरमायुधाः ।  
ननृतुश्चापरे तत्र युद्धं तूर्यलयाश्रिताः ॥ ६३ ॥

कबन्धाशिच्छन्नशिरसः स्वद्वाक्त्यृष्टिपाणयः ।  
तिष्ठ तिष्ठेति भाषन्तो देवीमन्ये महासुराः ॥ ६४ ॥

पातितैरथनागाहैरसुरैश्च वसुन्धरा ।  
अगम्या साभवतत्र यत्राभूत् स महारणः ॥ ६५ ॥

शोणितौघा महानद्यस्सद्यस्तत्र विसुस्तुवुः ।  
मध्ये चासुरसैन्यस्य वारणासुरवाजिनाम् ॥ ६६ ॥

क्षणेन तन्महासैन्यमसुराणां तथाम्बिका ।  
निन्ये क्षयं यथा वह्निस्तृणदारुमहाचयम् ॥ ६७ ॥

स च सिंहो महानादमुत्सृजन् धृतकेसरः ।  
शरीरेभ्योऽमरारीणामसूनिव विचिन्वति ॥ ६८ ॥

देव्या गणैश्च तैस्तत्र कृतं युद्धं तथासुरैः ।  
यथैषां तुष्टुरुर्देवाः पुष्पवृष्टिमुचो दिवि ॥ ६९ ॥

॥ इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
महिषासुरसैन्यवधो नाम द्वितीयोऽध्यायः ॥

॥ अथ तृतीयोऽध्यायः ॥

ऋषिरुवाच ॥ १ ॥

निहन्यमानं तत्सैन्यमवलोक्य महासुरः ।  
सेनानीश्चक्षुरः कोपाद्ययौ योद्धुमथाम्बिकाम् ॥ २ ॥

स देवीं शरवर्षेण वर्वर्ष समरेऽसुरः ।  
यथा मेरुगिरे: शृङ्गं तोयवर्षेण तोयदः ॥ ३ ॥

तस्य छित्वा ततो देवी लीलयैव शरोत्करान् ।  
जघान तुरगान्वाणैर्यन्तारं चैव वाजिनाम् ॥ ४ ॥

चिछेद च धनुः सद्यो ध्वजं चातिसमुच्छृतम् ।  
विव्याध चैव गात्रेषु छिन्नधन्वानमाशुगैः ॥ ५ ॥

स छिन्नधन्वा विरथो हताश्वो हतसारथिः ।  
अभ्यधावत तं देवीं खड्गचर्मधरोऽसुरः ॥ ६ ॥

सिंहमाहत्य खड्गेन तीक्ष्णधारेण मूर्धनि ।  
आजघान भुजे सव्ये देवीमप्यतिवेगवान् ॥ ७ ॥

तस्याः खड्गो भुजं प्राप्य पफाल नृपनन्दन ।  
ततो जग्राह शूलं स कोपादरुणलोचनः ॥ ८ ॥

चिक्षेप च ततस्ततु भद्रकाल्यां महासुरः ।  
जाजवल्यमानं तेजोभी रविविम्बमिवाम्बरात् ॥ ९ ॥

दृश्वा तदापतच्छूलं देवी शूलममुञ्चत ।  
तच्छूलं शतधा तेन नीतं स च महासुरः ॥ १० ॥

हते तस्मिन्महावीर्ये महिषस्य चमूपतौ ।  
आजगाम गजारुदश्चामरस्त्रिदशार्दनः ॥ ११ ॥

सोऽपि शक्तिं मुमोचाथ देव्यास्तामम्बिका द्रुतम् ।  
दुङ्गाराभिहतां भूमौ पातयामास निष्प्रभाम् ॥ १२ ॥

भग्नां शक्तिं निपतितां दृश्वा क्रोधसमन्वितः ।  
चिक्षेप चामरः शूलं बाणैस्तदपि साच्छिनत् ॥ १३ ॥

ततः सिंहः समुत्पत्य गजकुम्भान्तरस्थितः ।

बाहुयुद्धेन युयुधे तेनोच्चैस्त्रिदशारिणा ॥ १४ ॥

युध्यमानौ ततस्तौ तु तस्मान्नागान्महीं गतौ ।  
युयुधातेऽतिसंरब्धौ प्रहरैरतिदारुणैः ॥ १५ ॥

ततो वेगात् समुत्पत्य निपत्य च मृगारिणा ।  
करप्रहरेण शिरश्चामरस्य पृथक् कृतम् ॥ १६ ॥

उदग्रश्च रणे देव्या शिलावृक्षादिभिर्हतः ।  
दन्तमुष्टितलैश्चैव करालश्च निपातितः ॥ १७ ॥

देवी कुद्धा गदापातैश्चूर्णयामास चोद्धतम् ।  
बाष्कलं भिन्दिपालेन बाणैस्ताम्रं तथान्धकम् ॥ १८ ॥

उग्रास्यमुग्रवीर्यं च तथैव च महाहनुम् ।  
त्रिनेत्रा च त्रिशूलेन जघान परमेश्वरी ॥ १९ ॥

बिडालस्थासिना कायात् पातयामास वै शिरः ।  
दुर्घरं दुर्मुखं चोभौ शैर्निर्न्ये यमक्षयम् ॥ २० ॥

एवं संक्षीयमाणे तु स्वसैन्ये महिषासुरः ।  
माहिषेण स्वरूपेण त्रासयामास तान् गणान् ॥ २१ ॥

कांश्चित्तुण्डाप्रहरेण सुरक्षेपैस्तथापरान् ।  
लाङ्गूलताङ्गितांश्चान्यान् शृङ्गाभ्यां च विदारितान् ॥ २२ ॥

वेगेन कांश्चिदपरान्नादेन भ्रमणेन च ।  
निःश्वासपवनेनान्यान्पातयामास भूतले ॥ २३ ॥

निपात्य प्रमथानीकमभ्यधावत सोऽसुरः ।  
सिंहं हन्तुं महादेव्याः कोपं चक्रे ततोऽम्बिका ॥ २४ ॥

सोऽपि कोपान्महावीर्यः सुरक्षुण्णमहीतलः ।  
शृग्नाभ्यां पर्वतानुच्छांश्चिक्षेप च ननाद च ॥ २५ ॥

वेगभ्रमणविक्षुण्णा मही तस्य विशीर्यत ।  
लाङ्गूलेनाहतश्चाभिः प्लावयामास सर्वतः ॥ २६ ॥

धृतशृङ्गविभिन्नाश्च खण्डं खण्डं ययुर्धनाः ।  
श्वासानिलास्ताः शतशो निपेतुर्भसोऽचलाः ॥ २७ ॥

इति क्रोधसमाध्मातमापतन्तं महासुरम् ।  
दृष्ट्वा सा चण्डिका कोपं तद्वधाय तदाकरोत् ॥ २८ ॥

सा क्षिप्त्वा तस्य वै पाशं तं बबन्ध महासुरम् ।  
तत्याज माहिषं रूपं सोऽपि बद्धो महामृधे ॥ २९ ॥

ततः सिंहोऽभवत्सद्यो यावत्स्याम्बिका शिरः ।  
छिनत्ति तावत् पुरुषः खङ्गपाणिरदश्यत ॥ ३० ॥

तत एवाशु पुरुषं देवी चिञ्छेद सायैकैः ।  
तं खङ्गचर्मणा सार्धं ततः सोऽभून्महागजः ॥ ३१ ॥

करेण च महासिंहं तं चकर्ष जगर्जं च ।  
कर्षतस्तु करं देवी खङ्गेन निरकृन्तत ॥ ३२ ॥

ततो महासुरो भूयो माहिषं वपुरास्थितः ।  
तथैव क्षोभयामास त्रैलोक्यं सचराचरम् ॥ ३३ ॥

ततः कुद्धा जगन्माता चण्डिका पानमुत्तमम् ।  
पपौ पुनः पुनश्चैव जहासारुणलोचना ॥ ३४ ॥

ननर्द चासुरः सोऽपि बलवीर्यमदोद्धतः ।  
विषाणाभ्यां च चिक्षेप चण्डिकां प्रति भूधरान् ॥ ३५ ॥

सा च तान्प्रहितांस्तेन चूर्णयन्ती शरोत्करैः ।  
उवाच तं मदोद्धूतमुखरागाकुलाक्षरम् ॥ ३६ ॥

देव्युवाच ॥ ३७ ॥

गर्जं गर्जं क्षणं मूढं मधु यावत्पिबाम्यहम् ।  
मया त्वयि हतेऽत्रैव गर्जिष्यन्त्याशु देवताः ॥ ३८ ॥

ऋषिरुवाच ॥ ३९ ॥

एवमुक्त्वा समुत्पत्य सारुद्धा तं महासुरम् ।  
पादेनाक्रम्य कण्ठे च शूलेनैनमताडयत् ॥ ४० ॥

ततः सोऽपि पदाक्रान्तस्तया निजमुखात्ततः ।  
अर्धनिष्क्रान्त एवासीदेव्या वीर्येण संवृतः ॥ ४१ ॥

अर्धनिष्क्रान्त एवासौ युध्यमानो महासुरः ।  
तया महासिना देव्या शिरश्चित्वा निपातितः ॥ ४२ ॥

ततो हाहाकृतं सर्वं दैत्यसैन्यं ननाश तत् ।  
प्रहर्षं च परं जग्मुः सकला देवतागणाः ॥ ४३ ॥

तुष्टवुस्तां सुरा देवीं सहदिव्यैर्महर्षिभिः ।  
जगुर्गन्धर्वपतयो ननृतुश्चाप्सरोणाः ॥ ४४ ॥

॥ इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
महिषासुरवधो नाम तृतीयोऽध्यायः ॥

॥ अथ चतुर्थोऽध्यायः ॥

ऋषिरुच ॥ १ ॥

शक्रादयः सुरगणा निहतेऽतिवीर्ये  
तस्मिन्दुरात्मनि सुरारिवले च देव्या ।  
तां तुष्टवुः प्रणतिनम्रशिरोधरांसा  
वाग्भिः प्रहर्षपुलकोद्गमचारुदेहाः ॥ २ ॥

देव्या यया ततमिदं जगदात्मशक्त्या  
निःशेषदेवगणशक्तिसमूहमूर्त्या ।  
तामम्बिकामस्त्रिलदेवमहर्षिपूज्यां  
भक्त्या नताः स्म विदधातु शुभानि सा नः ॥ ३ ॥

यस्याः प्रभावमतुलं भगवाननन्तो  
ब्रह्मा हरश्च न हि वक्तुमलं बलं च ।  
सा चण्डिकास्त्रिलजगत्परिपालनाय  
नाशाय चाशुभभयस्य मतिं करोतु ॥ ४ ॥

या श्रीः स्वयं सुकृतिनां भवनेष्वलक्ष्मीः  
पापात्मनां कृतविद्यां हृदयेषु बुद्धिः ।  
श्रद्धा सतां कुलजनप्रभवस्य लज्जा  
तां त्वां नताः स्म परिपालय देवि विश्वम् ॥ ५ ॥

किं वर्णयाम तव रूपमचिन्त्यमेतत्  
किञ्चातिवीर्यमसुरक्षयकारि भूरि ।  
किं चाहवेषु चरितानि तवाति यानि  
सर्वेषु देव्यसुरदेवगणादिकेषु ॥ ६ ॥

हेतुः समस्तजगतां त्रिगुणापि दोषैर्न  
ज्ञायसे हरिहरादिभिरप्यपारा ।  
सर्वाश्रयस्त्रिलमिदं जगदंशभूत  
मव्याकृता हि परमा प्रकृतिस्त्वमाद्या ॥ ७ ॥

यस्याः समस्तसुरता समुदीरणेन

तृप्तिं प्रयाति सकलेषु मखेषु देवि ।  
स्वाहासि वै पितृगणस्य च तृप्तिहेतु-  
रुच्चार्यसे त्वमत एव जनैः स्वधा च ॥ ८ ॥

या मुक्तिहेतुरविचिन्त्यमहाव्रता त्वं  
अभ्यस्यसे सुनियतेन्द्रियतत्त्वसारैः ।  
मोक्षार्थिर्भिर्मुनिभिरस्तसमस्तदोषै-  
र्विद्यासि सा भगवती परमा हि देवि ॥ ९ ॥

शब्दात्मिका सुविमलगर्जुषां निधान-  
मुनीथरम्यपदपाठवतां च साम्नाम् ।  
देवी त्रयी भगवती भवभावनाय  
वार्ता च सर्वजगतां परमार्तिहन्त्री ॥ १० ॥

मेधासि देवि विदितास्त्रिलशास्त्रसारा  
दुर्गासि दुर्गभवसागरनौरसङ्गा ।  
श्रीः कैटभारिहृदयैककृताधिवासा  
गौरी त्वमेव शशिमौलिकृतप्रतिष्ठा ॥ ११ ॥

ईषत्सहासममलं परिपूर्णचन्द्र-  
बिम्बानुकारि कनकोत्तमकान्तिकान्तम् ।  
अत्यहुतं प्रहृतमात्तरुषा तथापि  
वक्त्रं विलोक्य सहस्रासुरेण ॥ १२ ॥

दृश्वा तु देवि कुपितं भ्रुकुटीकराल-  
मुद्यच्छशाङ्कसदृशच्छवि यन्न सद्यः ।  
प्राणान् मुमोच महिषस्तदतीव चित्रं  
कैर्जीव्यते हि कुपितान्तकदर्शनेन ॥ १३ ॥

देवि प्रसीद परमा भवती भवाय  
सद्यो विनाशयसि कोपवती कुलानि ।  
विज्ञातमेतदधुनैव यदस्तमेत-  
न्नीतं बलं सुविपुलं महिषासुरस्य ॥ १४ ॥

ते सम्मता जनपदेषु धनानि तेषां  
तेषां यशांसि न च सीदति धर्मवर्गः ।  
धन्यास्त एव निभृतात्मजभृत्यदारा  
येषां सदाभ्युदयदा भवती प्रसन्ना ॥ १५ ॥

धर्म्याणि देवि सकलानि सदैव कर्मा-  
ण्यत्यादृतः प्रतिदिनं सुकृती करोति ।  
स्वर्गं प्रयाति च ततो भवती प्रसादा-  
ल्लोकत्रयेऽपि फलदा ननु देवि तेन ॥ १६ ॥

दुर्गे स्मृता हरसि भीतिमशेषजन्तोः  
स्वस्थैः स्मृता मतिमतीव शुभां ददासि ।  
दारिद्र्यदुःखभयहारिणि का त्वदन्या  
सर्वोपकारकरणाय सदार्द्धचित्ता ॥१७॥

एमिर्हतैर्जगदुपैति सुखं तथैते  
कुर्वन्तु नाम नरकाय चिराय पापम् ।  
संग्राममृत्युमधिगम्य दिवं प्रयान्तु  
मत्वेति नूनमहितान्विनिहंसि देवि ॥१८॥

दृष्टवैव किं न भवती प्रकरोति भस्म  
सर्वासुरानरिषु यत्प्रहिणोषि शस्त्रम् ।  
लोकान्प्रयान्तु रिपवोऽपि हि शस्त्रपूता  
इत्थं मतिर्भवति तेष्वपि तेऽतिसाक्षी ॥१९॥

खङ्गप्रभानिकरविस्फुरणैस्तथोग्रैः  
शूलाग्रकान्तिनिवहेन दृशोऽसुराणाम् ।  
यन्नागता विलयमंशुमदिन्दुखण्ड-  
योग्याननं तव विलोकयतां तदेतत् ॥२०॥

दुर्वृत्तवृत्तशमनं तव देवि शीलं  
रूपं तथैतदविचिन्त्यमतुल्यमन्यैः ।  
वीर्यं च हन्तु हृतदेवपराक्रमाणां  
वैरिष्वपि प्रकटितैव दया त्वयेत्थम् ॥२१॥

केनोपमा भवतु तेऽस्य पराक्रमस्य  
रूपं च शत्रुभयकार्यतिहारि कुत्रि ।  
चित्ते कृपा समरनिष्ठुरता च दृष्टा  
त्वय्येव देवि वरदे भुवनत्रयेऽपि ॥२२॥

त्रैलोक्यमेतदखिलं रिपुनाशनेन  
त्रातं त्वया समरमूर्धनि तेऽपि हत्वा ।  
नीता दिवं रिपुगणा भयमप्यपास्तम्  
अस्माकमुन्मदसुरारिभवं नमस्ते ॥२३॥

शूलेन पाहि नो देवि पाहि खङ्गेन चाम्बिके ।  
घण्टास्वनेन नः पाहि चापञ्चानिस्स्वनेन च ॥२४॥

प्राच्यां रक्ष प्रतीच्यां च चण्डिके रक्ष दक्षिणे ।  
भ्रामणेनात्मशूलस्य उत्तरस्यां तथेष्वरि ॥२५॥

सौम्यानि यानि रूपाणि त्रैलोक्ये विचरन्ति ते ।

यानि चात्यन्तधोराणि तै रक्षास्मांस्तथा भुवम् ॥२६॥

खङ्गशूलगदादीनि यानि चास्त्रानि तेऽम्बिके ।  
करपल्लवसङ्गीनि तैरस्मात्रक्ष सर्वतः ॥२७॥

ऋषिरुवाच ॥२८॥

एवं स्तुता सुरैर्दिव्यैः कुसुमैर्नन्दनोङ्गवैः ।  
अर्चिता जगतां धात्री तथा गन्धानुलेपनैः ॥२९॥

भक्त्या समस्तैस्त्रिदशैर्दिव्यैर्धूपैः सुधूपिता ।  
प्राह प्रसादसुमुखी समस्तान् प्रणतान् सुरान् ॥३०॥

देव्युवाच ॥३१॥

त्रियतां त्रिदशाः सर्वे यदस्मत्तोऽभिवाञ्छ्रितम् ॥३२॥  
ददाम्यहमत्रीत्या स्तवैरेभिः सुपूजिता ।

देवा उचुः ॥३३॥

भगवत्या कृतं सर्वं न किञ्चिदवशिष्यते ।  
यदयं निहतः शत्रुरस्माकं महिषासुरः ॥३४॥

यदि चापि वरो देयस्त्वयाऽस्माकं महेष्वरि ।  
संस्मृता संस्मृता त्वं नो हिंसेथाः परमापदः ॥३५॥

यश्च मर्त्यः स्तवैरेभिस्त्वां स्तोष्यत्यमलानने ।  
तस्य वित्तर्द्धिविभवैर्धनदारादिसम्पदाम् ॥३६॥

वृद्धयेऽस्मत्प्रसन्ना त्वं भवेथाः सर्वदाम्बिके ॥३७॥

ऋषिरुवाच ॥३८॥

इति प्रसादिता देवैर्जगतोऽर्थे तथात्मनः ।  
तथेत्युक्त्वा भद्रकाली बभूवान्तहिता नृप ॥३९॥

इत्येतत्कथितं भूप सम्भूता सा यथा पुरा ।  
देवी देवशरीरेभ्यो जगत्त्रयहितैषिणी ॥४०॥

पुनश्च गौरीदेहा सा समुद्भूता यथाभवत् ।  
वधाय दुष्टदैत्यानां तथा शुभ्मनिशुभ्मयोः ॥४१॥

रक्षणाय च लोकानां देवानामुपकारिणी ।

तच्छृणुष्व मयाख्यातं यथावत्कथयामि ते ॥ ४२ ॥

॥ इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
शक्रादिस्तुतिर्नामं चतुर्थोऽध्यायः ॥

॥ अथ उत्तमचरितम्

अथ ध्यानम्

घण्टाशूलहलानि शङ्खमुसले चक्रं धनुः सायकं  
हस्ताब्जैर्दधर्ती घनान्तविलसच्छ्रीताशुतुल्यप्रभाम् ।  
गौरीदेहसमुद्भवां त्रिजगतामाधारभूतां महापूर्वमत्र  
सरस्वतीमनुभजे शुभ्मादिदैत्यादिनीम् ॥

॥ अथ पञ्चमोऽध्यायः

ॐ ऋषिरुवाच ॥ १ ॥

पुरा शुभ्मनिशुभ्माभ्यामसुराभ्यां शचीपतेः ।  
त्रैलोक्यं यज्ञभागाश्च हृता मदबलाश्रयात् ॥ २ ॥

तावेव सूर्यतां तद्वदधिकारं तथैन्दवम् ।  
कौबेरमथ याम्यं च चक्राते वरुणस्य च ॥ ३ ॥

तावेव पवनद्विं च चक्रतुर्वह्निकर्म च ।  
ततो देवा विनिर्धूता भ्रष्टराज्याः पराजिताः ॥ ४ ॥

हृताधिकारास्त्रिदशास्ताभ्यां सर्वे निराकृताः ।  
महासुराभ्यां तां देवीं संस्मरन्त्यपराजिताम् ॥ ५ ॥

तयास्माकं वरो दत्तो यथापत्सु स्मृताखिलाः ।  
भवतां नाशयिष्यामि तत्क्षणात्परमापदः ॥ ६ ॥

इति कृत्वा मतिं देवा हिमवन्तं नगेश्वरम् ।  
जगमुस्तत्र ततो देवीं विष्णुमायां प्रतुष्टवुः ॥ ७ ॥

देवा ऊचुः ॥ ८ ॥

नमो देव्यै महादेव्यै शिवायै सततं नमः ।  
नमः प्रकृत्यै भद्रायै नियताः प्रणताः स्म ताम् ॥ ९ ॥

रौद्रायै नमो नित्यायै गौर्यै धात्रै नमो नमः । ।  
ज्योत्स्नायै चेन्दुरुपिण्यै सुखायै सततं नमः ॥ १० ॥

कल्याण्यै प्रणता वृद्ध्यै सिद्ध्यै कुर्मो नमो नमः । ।  
नैऋत्यै भूभूतां लक्ष्मै शर्वाण्यै ते नमो नमः ॥ ११ ॥

दुर्गायै दुर्गपारायै सारायै सर्वकारिण्यै । ।  
स्वात्मै तथैव कृष्णायै धूम्रायै सततं नमः ॥ १२ ॥

अतिसौम्यातिरौद्रायै नतास्तस्यै नमो नमः । ।  
नमो जगत्प्रतिष्ठायै देव्यै कृत्यै नमो नमः ॥ १३ ॥

या देवी सर्वभूतेषु विष्णुमायेति शब्दिता ।  
नमस्तस्यै नमस्तस्यै नमस्तस्यै नमो नमः ॥ १४-१६ ॥

या देवी सर्वभूतेषु चेतनेत्यभिधीयते ।  
नमस्तस्यै नमस्तस्यै नमस्तस्यै नमो नमः ॥ १७-१९ ॥

या देवी सर्वभूतेषु बुद्धिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २०-२२ ॥

या देवी सर्वभूतेषु निद्रारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २३-२५ ॥

या देवी सर्वभूतेषु क्षुधारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २६-२८ ॥

या देवी सर्वभूतेषु छायारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २९-३१ ॥

या देवी सर्वभूतेषु शक्तिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ३२-३४ ॥

या देवी सर्वभूतेषु तृष्णारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ३५-३७ ॥

या देवी सर्वभूतेषु क्षान्तिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ३८-४० ॥

या देवी सर्वभूतेषु जातिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ४१-४३ ॥

या देवी सर्वभूतेषु लज्जारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ४४-४६ ॥

या देवी सर्वभूतेषु शान्तिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ४७-४९ ॥

या देवी सर्वभूतेषु श्रद्धारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ५०-५२ ॥

या देवी सर्वभूतेषु कान्तिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ५३-५५ ॥

या देवी सर्वभूतेषु लक्ष्मीरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ५६-५८ ॥

या देवी सर्वभूतेषु वृत्तिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ५९-६१ ॥

या देवी सर्वभूतेषु स्मृतिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ६२-६४ ॥

या देवी सर्वभूतेषु दयारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ६५-६७ ॥

या देवी सर्वभूतेषु तुष्टिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ६८-७० ॥

या देवी सर्वभूतेषु मातृरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ७१-७३ ॥

या देवी सर्वभूतेषु भ्रान्तिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ ७४-७६ ॥

इन्द्रियाणामधिष्ठात्री भूतानाञ्चाखिलेषु या ।  
भूतेषु सततं तस्यै व्याप्तिदेव्यै नमो नमः ॥ ७७ ॥

चितिरूपेण या कृत्स्नमेतदव्याप्य स्थिता जगत् ।  
नमस्तस्यै नमस्तस्यै नमस्तस्यै नमो नमः ॥ ७८-८० ॥

स्तुता सुरैः पूर्वमभीष्टसंश्रया-  
त्तथा सुरेन्द्रेण दिनेषु सेविता ।  
करोतु सा नः शुभहेतुरीश्वरी  
शुभानि भद्राण्यभिहन्तु चापदः ॥ ८१ ॥

या साम्प्रतं चोद्गतदैत्यतापितै-  
रस्माभिरीशा च सुरैनमस्यते ।  
या च स्मृता तत्क्षणमेव हन्ति नः  
सर्वापदो भक्तिविनम्रमूर्तिभिः ॥ ८२ ॥

ऋषिरुवाच ॥ ८३ ॥

एवं स्तवादियुक्तानां देवानां तत्र पार्वती ।  
स्नातुमभ्याययौ तोये जाह्नव्या नृपनन्दन ॥ ८४ ॥

साब्रवीत्तान् सुरान् सुभूर्भवद्धिः स्तूयतेऽत्र का ।  
शरीरकोशादशास्याः समुद्भूताऽब्रवीच्छवा ॥ ८५ ॥

स्तोत्रं ममैतत्क्रियते शुभ्मदैत्यनिराकृतैः ।  
देवैः समेतैः समरे निशुम्भेन पराजितैः ॥ ८६ ॥

शरीरकोशादशास्याः पार्वत्या निःसृताम्बिका ।  
कौशिकीति समस्तेषु ततो लोकेषु गीयते ॥ ८७ ॥

तस्यां विनिर्गतायां तु कृष्णाभूत्सापि पार्वती ।  
कालिकेति समाख्याता हिमाचलकृताश्रया ॥ ८८ ॥

ततोऽम्बिकां परं रूपं विभ्राणां सुमनोहरम् ।  
ददर्श चण्डो मुण्डश्च भृत्यौ शुम्भनिशुम्भयोः ॥ ८९ ॥

ताम्यां शुम्भाप चाख्याता सातीव सुमनोहरा ।  
काप्यास्ते स्त्री महाराज भासयन्ती हिमाचलम् ॥ ९० ॥

नैव तादृक् क्वचिद्गूपं दृष्टं केनचिदुत्तमम् ।  
ज्ञायतां काप्यसौ देवी गृह्यतां चासुरेश्वर ॥ ९१ ॥

स्त्रीरत्नमतिचार्वङ्गी द्योतयन्ती दिशास्त्विषा  
सा तु तिष्ठति दैत्येन्द्रं तां भवान् द्रष्टुमर्हति ॥ ९२ ॥

यानि रत्नानि मणयो गजाश्वादीनि वै प्रभो ।  
त्रैलोक्ये तु समस्तानि साम्प्रतं भान्ति ते गृहे ॥ ९३ ॥

ऐरावतः समानीतो गजरत्नं पुरन्दरात् ।  
पारिजाततरुश्वायं तथैवोच्चैःश्रवा हयः ॥ ९४ ॥

विमानं हंससंयुक्तमेतत्तिष्ठति तेऽङ्गणे ।  
रत्नभूतमिहानीतं यदासीद्विघ्सोऽङ्गतम् ॥ ९५ ॥

निधिरेष महापद्मः समानीतो धनेश्वरात् ।  
किञ्जलिकीं ददौ चाब्धिर्मालामम्लानपङ्कजाम् ॥ ९६ ॥

छत्रं ते वारूणं गेहे काञ्चनस्नावि तिष्ठति ।  
तथाऽयं स्यन्दनवरो यः पुरासीत्प्रजापतेः ॥ ९७ ॥

मृत्योरुत्क्रान्तिदा नाम शक्तिरीश त्वया हृता ।  
पाशः सलिलराजस्य भ्रातुस्तव परिग्रहे ॥ ९८ ॥

निशुम्भस्याब्धिजाताश्च समस्ता रत्नजातयः ।  
वह्निश्चापि ददौ तुभ्यमग्निशौचे च वाससी ॥ ९९ ॥

एवं दैत्येन्द्र रत्नानि समस्तान्याहृतानि ते ।  
स्त्रीरत्नमेषा कल्याणी त्वया कस्मान्न गृह्णते ॥ १०० ॥

ऋषिरुवाच ॥ १०१ ॥

निशम्येति वचः शुम्भः स तदा चण्डमुण्डयोः ।  
प्रेषयामास सुग्रीवं दूतं देव्या महासुरम् ॥ १०२ ॥

इति चेति च वक्तव्या सा गत्वा वचनान्मम ।  
यथा चाम्येति सम्प्रीत्या तथा कार्यं त्वया लघु ॥ १०३ ॥

स तत्र गत्वा यत्रास्ते शैलोदेशोऽतिशोभने ।  
सा देवी तं ततः प्राह श्लक्षणं मधुरया गिरा ॥ १०४ ॥

दूत उवाच ॥ १०५

देवि दैत्येश्वरः शुम्भस्त्रैलोक्ये परमेश्वरः ।  
दूतोऽहं प्रेषितस्तेन त्वत्सकाशमिहागतः ॥ १०६ ॥

अव्याहताज्ञः सर्वासु यः सदा देवयोनिषु ।  
निर्जिताखिलदैत्यारिः स यदाह शृणुष्व तत् ॥ १०७ ॥

मम त्रैलोक्यमखिलं मम देवा वशानुगाः ।  
यज्ञभागानहं सर्वानुपाशनामि पृथक् पृथक् ॥ १०८ ॥

त्रैलोक्ये वररत्नानि मम वश्यान्यशोषतः ।  
तथैव गजरत्नं च हृतं देवेन्द्रवाहनम् ॥ १०९ ॥

क्षीरोदमथनोङ्गतमश्वरत्नं ममामरैः ।  
उच्चैःश्वससंज्ञं तत्प्रणिपत्य समर्पितम् ॥ ११० ॥

यानि चान्यानि देवेषु गन्धर्वेषूरगेषु च ।  
रत्नभूतानि भूतानि तानि मध्येव शोभने ॥ १११ ॥

स्त्रीरत्नभूतां त्वां देवि लोके मन्यामहे वयम् ।  
सा त्वमस्मानुपागच्छ यतो रत्नभुजो वयम् ॥ ११२ ॥

मां वा ममानुजं वापि निशुम्भमुरुविक्रमम् ।  
भज त्वं चञ्चलापाङ्गि रत्नभूतासि वै यतः ॥ ११३ ॥

परमैश्वर्यमतुलं प्राप्स्यसे मत्परिग्रहात् ।  
एतद्वद्युया समालोच्य मत्परिग्रहतां व्रज ॥ ११४ ॥

ऋषिरुवाच ॥ ११५ ॥

इत्युक्ता सा तदा देवी गम्भीरान्तःस्मिता जगौ ।  
दुर्गा भगवती भद्रा ययेदं धार्यते जगत् ॥ ११६ ॥

देव्युवाच ॥ ११७ ॥

सत्यमुक्तं त्वया नात्र मिथ्या किञ्चित्वयोदितम्  
त्रैलोक्याधिपतिः शुम्भो निशुम्भश्चापि तादृशः ॥ ११८ ॥

किं त्वत्र यत्परिज्ञातं मिथ्या तत्क्रियते कथम् ।  
श्रूयतामल्पवुद्धित्वात्प्रतिज्ञा या कृता पुरा ॥ ११९ ॥

यो मां जयति सङ्ग्रामे यो मे दर्पं व्यपोहति ।  
यो मे प्रतिबलो लोके स मे भर्ता भविष्यति ॥ १२० ॥

तदागच्छतु शुम्भोऽत्र निशुम्भो वा महासुरः ।  
मां जित्वा किं चिरेणात्र पाणिं गृह्णातु मे लघु ॥ १२१ ॥

दूत उवाच ॥ १२२ ॥

अवलिप्तासि मैवं त्वं देवि बूहि ममाग्रतः ।  
त्रैलोक्ये कः पुमांस्तिष्ठेदग्रे शुम्भनिशुम्भयोः ॥ १२३ ॥

अन्येषामपि दैत्यानां सर्वे देवा न वै युधि ।  
तिष्ठन्ति सम्मुखे देवि किं पुनः स्त्री त्वमेकिका ॥ १२४ ॥

इन्द्राद्याः सकला देवास्तस्थुर्येषां न संयुगे ।  
शुम्भादीनां कथं तेषां स्त्री प्रयास्यसि सम्मुखम् ॥ १२५ ॥

सा त्वं गच्छ मयैवोकत्ता पार्श्वं शुभनिशुभयोः ।  
केशाकर्षणनिर्भूतगौरवा मा गमिष्यसि ॥ १२६ ॥

देव्युवाच ॥ १२७ ॥

एवमेतद् बली शुभो निशुभश्चातिर्विर्यवान् ।  
किं करोमि प्रतिज्ञा मे यदनालोचिता पुरा ॥ १२८ ॥

स त्वं गच्छ मयोक्तं ते यदेतत्सर्वमादृतः ।  
तदाचक्ष्वासुरेन्द्राय स च युक्तं करोतु यत् ॥ १२९ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये देव्या  
दूतसंवादो नाम पञ्चमोऽध्यायः ॥

॥ अथ षष्ठोऽध्यायः ॥

ऋषिरुवाच ॥ १ ॥

इत्याकर्ण्य वचो देव्याः स दूतोऽमर्षपूरितः ।  
समाचष्ट समागम्य दैत्यराजाय विस्तरात् ॥ २ ॥

तस्य दूतस्य तद्वाक्यमाकर्ण्यसुरराद् ततः ।  
सक्रोधः प्राह दैत्यानामधिपं धूम्रलोचनम् ॥ ३ ॥

हे धूम्रलोचनाशु त्वं स्वसैन्यपरिवारतिः ।  
तामानय बलाद्वृष्टां केशाकर्षणविद्वलाम् ॥ ४ ॥

तत्परित्राणदः कश्चिद्यदि वोत्तिष्ठतेऽपरः ।  
स हन्तब्योऽमरो वापि यक्षो गन्धर्व एव वा ॥ ५ ॥

ऋषिरुवाच ॥ ६ ॥

तेनाज्ञप्तस्ततः शीघ्रं स दैत्यो धूम्रलोचनः ।  
वृतः षष्ठ्या सहस्राणामसुराणां दृतं ययौ ॥ ७ ॥

स दृष्ट्वा तां ततो देवीं तुहिनाचलसंस्थिताम् ।  
जगादोच्चैः प्रयाहीति मूलं शुभनिशुभयोः ॥ ८ ॥

न चेत्प्रीत्याद्य भवती मङ्गर्तारमुपैष्यति ।  
ततो बलान्नयाम्येष केशाकर्षणविद्वलाम् ॥ ९ ॥

देव्युवाच ॥ १० ॥

दैत्येश्वरेण प्रहितो बलवान्बलसंवृतः ।  
बलान्नयसि मामेवं ततः किं ते करोम्यहम् ॥ ११ ॥

ऋषिरुवाच ॥ १२ ॥

इत्युक्तः सोऽभ्यधावत्तामसुरो धूम्रलोचनः ।  
हुङ्कारेणैव तं भस्म सा चकाराम्बिका ततः ॥ १३ ॥

अथ कुदं महासैन्यमसुराणां तथाम्बिकाम् ।  
वर्वर्ष सायकैस्तीक्ष्णैस्तथा शक्तिपरश्वधैः ॥ १४ ॥

ततो धुतसटः कोपात्कृत्वा नादं सुभैरवम् ।  
पपातासुरसेनायां सिंहो देव्याः स्ववाहनः ॥ १५ ॥

कांश्चित्करप्रहारेण दैत्यानास्येन चापरान् ।  
आक्रान्त्या चाधरेणान्यान् स जघान महासुरान् ॥ १६ ॥

केषाञ्चित्पाटयामास नस्यैः कोष्ठानि केसरी ।  
तथा तलप्रहारेण शिरांसि कृतवान्पृथक् ॥ १७ ॥

विच्छिन्नवाहुशिरसः कृतास्तेन तथापरे ।  
पापौ च रुधिरं कोष्ठादन्येषां धुतकेसरः ॥ १८ ॥

क्षणेन तद्वलं सर्वं क्षयं नीतं महात्मना ।  
तेन केसरिणा देव्या वाहनेनातिकोपिना ॥ १९ ॥

श्रुत्वा तमसुरं देव्या निहतं धूम्रलोचनम् ।  
बलं च क्षयितं कृत्स्नं देवीकेसरिणा ततः ॥ २० ॥

चुकोप दैत्याधिपतिः शुभः प्रस्फुरिताधरः ।  
आज्ञापयामास च तौ चण्डमुण्डौ महासुरौ ॥ २१ ॥

हे चण्ड हे मुण्ड बलैर्बहुलैः परिवारितौ ।  
तत्र गच्छतं गत्वा च सा समानीयतां लघु ॥ २२ ॥

केशेष्वाकृष्य बद्ध्वा वा यदि वः संशयो युधि ।  
तदाशेषायुधैः सर्वैरसुरैर्विनिहन्यताम् ॥ २३ ॥

तस्यां हतायां दुष्टायां सिंहे च विनिपातिते ।  
शीघ्रमागम्यतां बद्ध्वा गृहीत्वा तामथाम्बिकाम् ॥ २४ ॥

इति श्रीमार्कण्डेयपुराणे सावर्णिकि मन्वन्तरे देवीमाहात्म्ये  
धूम्रलोचनवधो नाम षष्ठोऽध्यायः ॥

॥ अथ सप्तमोऽध्यायः ॥

ऋषिरुच ॥ १ ॥

आज्ञप्तास्ते ततो दैत्याश्चण्डमुण्डपुरोगमाः ।  
चतुरङ्गबलोपेता ययुरभ्युद्यतायुधाः ॥ २ ॥

दद्वशुस्ते ततो देवीमीषद्वासां व्यवस्थिताम् ।  
सिंहस्योपरि शैलेन्द्रशृङ्गे महति काञ्चने ॥ ३ ॥

ते दृष्टा तां समादातुमुद्यमञ्चकुरुद्यताः ।  
आकृष्टचापासिधरास्तथान्ये तत्समीपगाः ॥ ४ ॥

ततः कोपं चकारोच्चैरम्बिका तानरीन्प्रति ।  
कोपेन चास्या वदनं मषीर्वर्णमभूतदा ॥ ५ ॥

भृकुटीकुटिलात्तस्या ललाटफलकाहृतम् ।  
काली करालवदना विनिष्कान्तासिपाशिनी ॥ ६ ॥

विचित्रखट्वाङ्गधरा नरमालाविभूषणा ।  
द्वीपिचर्मपरीधाना शुष्कमांसातिभैरवा ॥ ७ ॥

अतिविस्तारवदना जिह्वाललनभीषणा ।  
निमग्नारक्तनयना नादापूरितदिङ्गुस्वा ॥ ८ ॥

सा वेगेनाभिपतिता घातयन्ती महासुरान् ।  
सैन्ये तत्र सुरारीणामभक्षयत तद्वलम् ॥ ९ ॥

पार्षिंग्राहाङ्गुश्ग्राहियोधघण्टासमन्वितान् ।  
समादायैकहस्तेन मुखे चिक्षेप वारणान् ॥ १० ॥

तथैव योधं तुरगै रथं सारथिना सह ।  
निक्षिप्य वक्त्रे दशनैश्चर्वयत्यतिभैरवम् ॥ ११ ॥

एकं जग्राह केशेषु ग्रीवायामथ चापरम् ।  
पादेनाक्रम्य चैवान्यमुरसान्यमपोथयत् ॥ १२ ॥

तैमुक्तानि च शस्त्राणि महास्त्राणि तथासुरैः ।

मुखेन जग्राह रुषा दशनैर्मथितान्यपि ॥ १३ ॥

बलिनां तद्वलं सर्वमसुराणां दुरात्मनाम् ।  
मपर्दाभक्षयच्चान्यानन्यांश्चाताडयत्था ॥ १४ ॥

असिना निहताः केचित्केचित्खट्वाङ्गताडिताः ।  
जग्मुर्विनाशमसुरा दन्ताग्राभिहतास्तथा ॥ १५ ॥

क्षणेन तद्वलं सर्वमसुराणां निपातितम् ।  
दृष्ट्वा चण्डोऽभिदुद्राव तां कालीमतिभीषणाम् ॥ १६ ॥

शरवैर्महामीर्भीमाक्षीं तां महासुरः ।  
छादयामास चक्रैश्च मुण्डः क्षिप्तैः सहस्रशः ॥ १७ ॥

तानि चक्राण्यनेकानि विशमानानि तन्मुखम् ।  
वभुर्यथाऽर्कविम्बानि सुवहूनि घनोदरम् ॥ १८ ॥

ततो जहासातिरुषा भीमं मैरवनदिनी ।  
काली करालवक्त्रान्तर्दुर्दर्शदशनोज्जवला ॥ १९ ॥

उत्थाय च महासिंहं देवी चण्डमधावत ।  
गृहीत्वा चास्य केशेषु शिरस्तेनासिनाच्छ्रिनत् ॥ २० ॥

अथ मुण्डोऽभ्यधावत्तां दृष्ट्वा चण्डं निपातितम् ।  
तमप्यपातयङ्गमौ सा खङ्गाभिहतं रुषा ॥ २१ ॥

हतशेषं ततः सैन्यं दृष्ट्वा चण्डं निपातितम् ।  
मुण्डं च सुमहावीर्यं दिशो भेजे भयातुरम् ॥ २२ ॥

शिरश्चण्डस्य काली च गृहीत्वा मुण्डमेव च ।  
प्राह प्रचण्डाङ्गहासमिश्रमन्येत्य चण्डिकाम् ॥ २३ ॥

मया तवात्रोपहृतौ चण्डमुण्डौ महापशू ।  
युद्धयज्ञे स्वयं शुम्भं निशुम्भं च हनिष्यसि ॥ २४ ॥

ऋषिरुच ॥ २५ ॥

तावानीतौ ततो दृष्ट्वा चण्डमुण्डौ महासुरौ ।  
उवाच कालीं कल्याणीं ललितं चण्डिका वचः ॥ २६ ॥

यस्माच्चण्डम् च मुण्डं च गृहीत्वा त्वमुपागता ।  
चामुण्डेति ततो लोके र्व्याता देवी भविष्यसि ॥ २७ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
चण्डमुण्डवधो नाम सप्तमोऽध्यायः ॥

१४ अष्टमोऽध्यायः ॥

ऋषिरुवाच ॥ १ ॥

चण्डे च निहते दैत्ये मुण्डे च विनिपातिते ।  
बहुलेषु च सैन्येषु क्षयितेष्वसुरेष्वरः ॥ २ ॥

ततः कोपपराधीनचेताः शुभ्मः प्रतापवान् ।  
उद्योगं सर्वसैन्यानां दैत्यानामादिदेश ह ॥ ३ ॥

अद्य सर्वबलैर्देत्याः षडशीतिरुदायुधाः ।  
कम्बूनां चतुरशीतिर्निर्यान्तु स्वबलैर्वृताः ॥ ४ ॥

कोटिवीर्याणि पञ्चाशदसुराणां कुलानि वै ।  
शतं कुलानि धौम्राणां निर्गच्छन्तु ममाज्ञया ॥ ५ ॥

कालका दौर्हदा मौर्याः कालिकेयास्तथासुराः ।  
युद्धाय सज्जा निर्यान्तु आज्ञया त्वरिता मम ॥ ६ ॥

इत्याज्ञाप्यासुरपतिः शुभ्मो भैरवशासनः ।  
निर्जगाम महासैन्यसहस्रैर्बहुभिर्वृतः ॥ ७ ॥

आयान्तं चण्डिका दृष्ट्वा तत्सैन्यमतिभीषणम् ।  
ज्यास्वनैः पूरयामास धरणीगग्नान्तरम् ॥ ८ ॥

ततः सिंहो महानादमतीव कृतवान्नृप ।  
घण्टास्वनेन तान्नादानम्बिका चोपबृहयत् ॥ ९ ॥

धनुज्यासिंहघण्टानां नादापूरितदिङ्गुखा ।  
निनादैर्भीषणैः काली जिग्ये विस्तारितानन ॥ १० ॥

तं निनादमुपश्रुत्य दैत्यसैन्यैश्चतुर्दिशम् ।  
देवी सिंहस्तथा काली सरोषैः परिवारिताः ॥ ११ ॥

एतस्मिन्नन्तरे भूप विनाशाय सुरद्विषाम् ।  
भवायामरसिंहानामतिवीर्यबलान्विताः ॥ १२ ॥

ब्रह्मेशगुहविष्णूनां तथेन्द्रस्य च शक्तयः ।

शरीरेभ्यो विनिष्क्रम्य तदस्पैश्चण्डिकां ययुः ॥ १३ ॥

यस्य देवस्य तदरूपं यथा भूषणवाहनम् ।  
तद्वदेव हि तच्छक्तिरसुरान्योद्भुमाययौ ॥ १४ ॥

हंसयुक्तविमानाग्रे साक्षसूत्रकमण्डलुः ।  
आयाता ब्रह्मणः शक्तिब्रह्माणी साभिधीयते ॥ १५ ॥

माहेश्वरी वृषारुदा त्रिशूलवरधारिणी ।  
महाहिवलया प्राप्ता चन्द्ररेखाविभूषणा ॥ १६ ॥

कौमारी शक्तिहस्ता च मयूरवरवाहना ।  
योद्भुमभ्याययौ दैत्यानम्बिका गुहरूपिणी ॥ १७ ॥

तथैव वैष्णवी शक्तिर्गरुडोपरि संस्थिता ।  
शङ्खचक्रगदाशार्ङ्गसङ्घहस्ताऽभ्युपाययौ ॥ १८ ॥

यज्ञवाराहमतुलं रूपं या विभ्रतो हरेः ।  
शक्तिः साप्याययौ तत्र वाराही विभ्रती तनुम् ॥ १९ ॥

नारसिंही नृसिंहस्य विभ्रती सदृशं वपुः ।  
प्राप्ता तत्र सटाक्षेपक्षिप्तनक्षत्रसंहतिः ॥ २० ॥

वज्रहस्ता तथैवन्द्री गजराजोपरि स्थिता ।  
प्राप्ता सहस्रनयना यथा शक्रस्तथैव सा ॥ २१ ॥

ततः परिवृतस्ताभिरीशानो देवशक्तिभिः ।  
हन्यन्तामसुराः शीत्रं मम प्रीत्याह चण्डिकाम् ॥ २२ ॥

ततो देवीशरीरात् विनिष्क्रान्तातिभीषणा ।  
चण्डिका शक्तिरत्युग्रा शिवाशतनिनादिनी ॥ २३ ॥

सा जाह धूम्रजटिलमीशानमपराजिता ।  
दूतस्त्वं गच्छ भगवन्पार्श्वं शुभ्मनिशुभ्योः ॥ २४ ॥

ब्रह्म शुभ्मं निशुभ्मं च दानवावतिगर्वितौ ।  
ये चान्ये दानवास्तत्र युद्धाय समुपस्थिताः ॥ २५ ॥

त्रैलोक्यमिन्द्रो लभतां देवाः सन्तु हविर्भुजः ।  
यूयं प्रयात पातालं यदि जीवितुमिच्छथ ॥ २६ ॥

बलावलेपादथ चेऽवन्तो युद्धकाङ्गिक्षणः ।  
तदागच्छत तृप्यन्तु मच्छवाः पिशितेन वः ॥ २७ ॥

यतो नियुक्तो दौत्येन तथा देव्या शिवः स्वयम् ।  
शिवदूर्तीति लोकेऽस्मिंस्ततः सा र्घातिमागता ॥ २८ ॥

तेऽपि श्रुत्वा वचो देव्याः शर्वार्थातं महासुराः ।  
अमर्षापूरिता जग्मुर्यतः कात्यायनी स्थिता ॥ २९ ॥

ततः प्रथममेवाग्रे शरशक्त्यृष्टिवृष्टिभिः ।  
वर्वर्षुरुद्धतामर्षास्तां देवीममरारयः ॥ ३० ॥

सा च तान् प्रहितान् बाणाभ्यूलशक्तिपरश्चधान् ।  
चिच्छेद लीलयाध्मातधनुर्मुक्तैर्महेषुभिः ॥ ३१ ॥

तस्याग्रतस्तथा काली शूलपातविदारितान् ।  
खटवाङ्गपोथितांश्चारीन्कुर्वती व्यचरत्तदा ॥ ३२ ॥

कमण्डलुजलाक्षेपहतवीर्यान् हतौजसः ।  
ब्रह्माणी चाकरोच्छवून्नेन येन स्म धावति ॥ ३३ ॥

माहेश्वरी त्रिशूलेन तथा चक्रेण वैष्णवी ।  
दैत्याञ्जघान कौमारी तथा शक्त्याऽतिकोपना ॥ ३४ ॥

ऐन्द्री कुलिशपातेन शतशो दैत्यदानवाः ।  
पेतुर्विदारिताः पृथ्व्यां रुधिरौघप्रवर्षिणः ॥ ३५ ॥

तुण्डप्रहारविध्वस्ता दंष्ट्राग्रक्षतवक्षसः ।  
वाराहमूर्त्या न्यपतंश्चक्रेण च विदारिताः ॥ ३६ ॥

नखैर्विदारितांश्चान्यान् भक्षयन्ती महासुरान् ।  
नारसिंही चचाराजौ नादापूर्णदिग्म्बरा ॥ ३७ ॥

चण्डाहृहासैरसुराः शिवदूर्त्यभिदूर्चिताः ।  
पेतुः पृथिव्यां पतितांस्तांश्चखादाथ सा तदा ॥ ३८ ॥

इति मात्रुगणं क्रुद्धं मर्दयन्तं महासुरान् ।  
दृष्टवाऽभ्युपायैर्विवैर्नेशुर्देवारिसैनिकाः ॥ ३९ ॥

पलायनपरान्दृष्टवा दैत्यान्मातृगणार्दितान् ।  
योद्धुमभ्याययौ क्रुद्धो रक्तबीजो महासुरः ॥ ४० ॥

रक्तविन्दुर्यदा भूमौ पतल्यस्य शरीरतः ।  
समुत्पत्ति मेदिन्यां तत्प्रमाणस्तदासुरः ॥ ४१ ॥

युयुधे स गदापाणिरिन्द्रशक्त्या महासुरः ।  
ततश्चन्द्रा स्ववज्रेण रक्तबीजमताडयत् ॥ ४२ ॥

कुलिशेनाहतस्याशु बहु सुस्राव शोणितम् ।  
समुत्तस्युस्ततो योधास्तद्वपास्तत्पराक्रमाः ॥ ४३ ॥

यावन्तः पतितास्तस्य शरीराद्रक्तविन्दवः ।  
तावन्तः पुरुषा जातास्तद्वीर्यबलविक्रमाः ॥ ४४ ॥

ते चापि युयुधुस्तत्र पुरुषा रक्तसम्भवाः ।  
समं मात्रुभिरत्युग्रशस्त्रपातातिभीषणम् ॥ ४५ ॥

पुनश्च वज्रपातेन क्षतमस्य शिरो यदा ।  
ववाह रक्तं पुरुषास्ततो जाताः सहस्रशः ॥ ४६ ॥

वैष्णवी समरे चैनं चक्रेणाभिजघान ह ।  
गदया ताडयामास ऐन्द्री तमसुरेश्वरम् ॥ ४७ ॥

वैष्णवीचक्रभिन्नस्य रुधिरस्रावसम्भवैः ।  
सहस्रशो जगद्वाप्तं तत्प्रमाणैर्महासुरैः ॥ ४८ ॥

शक्त्या जघान कौमारी वाराही च तथाऽसिना ।  
माहेश्वरी त्रिशूलेन रक्तबीजं महासुरम् ॥ ४९ ॥

स चापि गदया दैत्यः सर्वा एवाहनत् पृथक् ।  
मातृः कोपसमाविष्टो रक्तबीजो महासुरः ॥ ५० ॥

तस्याहतस्य बहुधा शक्तिशूलादिभिर्भुवि ।  
पपात यो वै रक्तौघस्तेनासञ्छतशोऽसुराः ॥ ५१ ॥

तैश्चासुरासुक्षम्भौतैरसुरैः सकलं जगत् ।  
व्याप्तमासीत्ततो देवा भयमाजग्मुरुत्तमम् ॥ ५२ ॥

तान् विष्णान् सुरान् दृष्टवा चण्डिका प्राहसत्त्वरा ।  
उवाच कालीं चामुण्डे विस्तीर्णं वदनं कुरु ॥ ५३ ॥

मच्छस्त्रपातसम्भूतान् रक्तविन्दून् महासुरान् ।  
रक्तविन्दोः प्रतीच्छ त्वं वक्त्रेणानेन वेगिता ॥ ५४ ॥

भक्षयन्ती चर रणे तदुत्पन्नान्महासुरान् ।  
एवमेष क्षयं दैत्यः क्षीणरक्तो गमिष्यति ॥ ५५ ॥

भक्ष्यमाणास्त्वया चोग्रा न चोत्पत्स्यन्ति चापरे ।

इत्युक्त्वा तां ततो देवी शूलेनाभिजघान तम् ॥५६॥

मुखेन काली जगृहे रक्तबीजस्य शोणितम् ।  
ततोऽसावाजघानाथ गदया तत्र चण्डिकाम् ॥५७॥

न चास्या वेदनां चक्रे गदापातोऽल्पिकामपि ।  
तस्याहतस्य देहात् बहु सुखाव शोणितम् ॥५८॥

यतस्ततस्तद्वेण चामुण्डा सम्प्रतीच्छति ।  
मुखे समुद्रता येऽस्या रक्तपातान्महासुराः ॥५९॥

तांश्चखादाथ चामुण्डा पपौ तस्य च शोणितम् ॥६०॥

देवी शूलेन वज्रेण बाणैरसिभिर्क्रृष्टिभिः ।  
जघान रक्तबीजं तं चामुण्डापीतशोणितम् ॥६१॥

स पपात महीप्रिष्ठे शस्त्रसङ्घसमाहतः ।  
नीरक्तश्च महीपाल रक्तबीजो महासुरः ॥६२॥

ततस्ते हर्षमतुलमवापुस्त्रिदशा नृप ।  
तेषां मात्रुगणो जातो ननर्तासृङ्घोद्धतः ॥६३॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
रक्तबीजवधो नाम अष्टमोऽध्यायः ॥

॥ अथ नवमोऽध्यायः ॥

राजोवाच ॥१॥

विचित्रमिदमार्थ्यातं भगवन् भवता मम ।  
देव्याश्चरितमाहात्म्यं रक्तबीजवधाश्रितम् ॥२॥

भूयश्चेच्छाम्यहं श्रोतुं रक्तबीजे निपातिते ।  
चकार शुम्भो यत्कर्म निशुम्भश्चातिकोपनः ॥३॥

ऋषिरुवाच ॥४॥

चकार कोपमतुलं रक्तबीजे निपातिते ।  
शुम्भासुरो निशुम्भश्च हतेष्वन्येषु चाहवे ॥५॥

हन्यमानं महासैन्यं विलोक्यामर्षमुद्धन् ।  
अभ्यधावन्निशुम्भोऽथ मुरव्ययासुरसेनया ॥६॥

तस्याग्रतस्तथा पृष्ठे पार्श्वयोश्च महासुराः ।  
सन्दौष्टपुटाः कुद्धा हन्तुं देवीमुपाययुः ॥७॥

आजगाम महावीर्यः शुम्भोऽपि स्ववलैर्वृतः ।  
निहन्तुं चण्डिकां कोपात्कृत्वा युद्धं तु मातृभिः ॥८॥

ततो युद्धमतीवासीदेव्या शुम्भनिशुम्भयोः ।  
शरवर्षमतीवोग्रं मेघयोरिव वर्षतोः ॥९॥

चिञ्छेदास्ताञ्छरांस्ताभ्यां चण्डिका स्वशरोत्करैः ।  
ताडयामास चाङ्गेषु शस्त्रौघैरसुरेश्वरौ ॥१०॥

निशुम्भो निशितं खड्गं चर्म चादाय सुप्रभम् ।  
अताडयन्मूर्ध्निं सिंहं देव्या वाहनमुत्तमम् ॥११॥

ताडिते वाहने देवी क्षुरप्रेणासिमुत्तमम् ।  
निशुम्भस्याशु चिञ्छेद चर्म चाप्यष्टचन्द्रकम् ॥१२॥

छिन्ने चर्मणि खड्गे च शक्तिं चिक्षेप सोऽसुरः ।  
तामप्यस्य द्विधा चक्रे चक्रेणाभिमुखागताम् ॥१३॥

कोपाभ्मातो निशुम्भोऽथ शूलं जग्राह दानवः ।  
आयान्तं मुष्टिपातेन देवी तच्चाप्यचूर्णयत् ॥१४॥

आविद्याथ गदां सोऽपि चिक्षेप चण्डिकां प्रति ।  
सापि देव्या त्रिशूलेन भिन्ना भस्मत्वमागता ॥१५॥

ततः परशुहस्तं तमायान्तं दैत्यपुङ्गवम् ।  
आहस्य देवी बाणौघैरपातयत भूतले ॥१६॥

तस्मिन्निपतिते भूमौ निशुम्भे भीमविक्रमे ।  
भ्रातर्यतीव संकुद्धः प्रययौ हन्तुमिविकाम् ॥१७॥

स रथस्तथात्युच्चैर्गृहीतपरमायुधैः ।  
भुजैरष्टाभिरतुलैर्व्याप्याशेषं वभौ नभः ॥१८॥

तमायान्तं समालोक्य देवी शङ्खमवादयत् ।  
ज्याशब्दं चापि धनुषश्चकारातीव दुःसहम् ॥१९॥

पूरयामास कुभो निजघण्टास्वनेन च ।  
समस्तदैत्यसैन्यानां तेजोवधविधायिना ॥२०॥

ततः सिंहो महानदैस्त्याजितेभमहामदैः ।

पूरयामास गगनं गां तथोपदिशो दश ॥ २१ ॥

ततः काली समुत्पत्य गगनं क्षमामताडयत् ।  
कराभ्यां तन्निनादेन प्राकस्वनास्ते तिरोहिताः ॥ २२ ॥

अद्वाइतासमशिवं शिवदूती चकार ह ।  
तैः शब्दैरसुरास्त्रेसुः शुम्भः कोपं परं ययौ ॥ २३ ॥

दुरात्मस्तिष्ठ तिष्ठेति व्याजहाराम्बिका यदा ।  
तदा जयेत्यभिहितं देवैराकाशासंस्थितैः ॥ २४ ॥

शुम्भेनागत्य या शक्तिर्मुक्ता ज्वालातिभीषणा ।  
आयान्ती वह्निकूटाभा सा निरस्ता महोल्क्या ॥ २५ ॥

सिंहनादेन शुम्भस्य व्याप्तं लोकत्रयान्तरम् ।  
निर्वातनिःस्वनो धोरो जितवानवनीपते ॥ २६ ॥

शुम्भमुक्ताञ्छरान्देवी शुम्भस्तत्रहिताञ्छरान् ।  
चिच्छेद स्वशरैरुग्रैः शतशोऽथ सहस्राः ॥ २७ ॥

ततः सा चण्डिका कुद्धा शूलेनाभिजघान तम् ।  
स तदाभिहितो भूमौ मूर्च्छितो निपपात ह ॥ २८ ॥

ततो निशुम्भः सम्प्राप्य चेतनामात्तकार्मुकः ।  
आजघान शरैर्देवी काली केसरिणं तथा ॥ २९ ॥

पुनश्च कृत्वा बाहूनामयुतं दनुजेश्वरः ।  
चक्रायुधेन दितिजश्छादयामास चण्डिकाम् ॥ ३० ॥

ततो भगवती कुद्धा दुर्गा दुर्गार्तिनाशिनी ।  
चिच्छेद तानि चक्राणि स्वशरैः सायकांश्च तान् ॥ ३१ ॥

ततो निशुम्भो वेगेन गदामादाय चण्डिकाम् ।  
अभ्यधावत वै हन्तुं दैत्यसेनासमावृतः ॥ ३२ ॥

तस्यापतत एवाशु गदां चिच्छेद चण्डिका ।  
खडेन शितधारेण स च शूलं समाददे ॥ ३३ ॥

शूलहस्तं समायान्तं निशुम्भमरादनम् ।  
हृदि विव्याध शूलेन वेगाविद्वेन चण्डिका ॥ ३४ ॥

भिन्नस्य तस्य शूलेन हृदयान्तिःसृतोऽपरः ।  
महावलो महावीर्यस्तिष्ठेति पुरुषो वदन् ॥ ३५ ॥

तस्य निष्क्रामतो देवी प्रहस्य स्वनवत्ततः ।  
शिरश्चिच्छेद खडेन ततोऽसावपतङ्गविः ॥ ३६ ॥

ततः सिंहश्चादोग्रदंष्ट्राक्षुण्णशिरोधरान् ।  
असुरांस्तांस्तथा काली शिवदूती तथापरान् ॥ ३७ ॥

कौमारीशक्तिनिर्भिन्नाः केचिन्नेशुर्महासुराः ।  
ब्रह्माणीमन्त्रपूतेन तोयेनान्ये निराकृताः ॥ ३८ ॥

माहेश्वरीत्रिशूलेन भिन्नाः पेतुस्तथापरे ।  
वाराहीतुण्डघातेन केचिच्छूर्णाकृता भुवि ॥ ३९ ॥

खण्डं खण्डं च चक्रेण वैष्णव्या दानवाः कृताः ।  
वज्रेण चैन्द्रीहस्ताग्रविमुक्तेन तथापरे ॥ ४० ॥

केचिद्विनेशुरसुराः केचिन्नष्टा महाहवात् ।  
भक्षिताश्चापरे कालीशिवदूतीमृगाधिष्ठैः ॥ ४१ ॥

इति श्रिमार्कण्डेयपुराणे सावर्णिके मन्वन्तरे देवीमाहात्म्ये  
निशुम्भवधो नाम नवमोऽध्ययः ॥

॥ अथ दशमोऽध्यायः ॥

ऋषिरुवाच ॥ १ ॥

निशुम्भं निहतं दृष्टवा भ्रातरं प्राणसम्मितम् ।  
हन्यमानं बलं चैव शुम्भः कुद्धोऽब्रवीद्वचः ॥ २ ॥

बलावलेपुष्टे त्वं मा दुर्गे गर्वमावह ।  
अन्यासां बलमाश्रित्य युद्ध्यसे यातिमानिनी ॥ ३ ॥

देव्युवाच ॥ ४ ॥

एकैवाहं जगत्यत्र द्वितीया का ममापरा ।  
पश्यैता दुष्ट मय्येव विशन्त्यो मद्विभूतयः ॥ ५ ॥

ततः समस्तास्ता देव्यो ब्रह्माणीप्रमुखा लयम् ।  
तस्या देव्यास्तनौ जग्मुरेकैवासीतदाम्बिका ॥ ६ ॥

देव्युवाच ॥ ७ ॥

अहं विभूत्या बहुभिरिह रूपैर्यदास्थिता ।  
तत्संहृतं मयैकैव तिष्ठाम्याजौ स्थिरो भव ॥८॥

ऋषिरुवाच ॥९॥

ततः प्रवृते युद्धं देव्याः शुभस्य चोभयोः ।  
पश्यतां सर्वदेवानामसुराणां च दारुणाम् ॥१०॥

शरवर्षैः शितैः शस्त्रैस्त्रैश्वैव दारुणैः ।  
तयोर्युद्धमभूद्धयः सर्वलोकभयङ्करम् ॥११॥

दिव्यान्यस्त्राणि शतशो मुमुचे यान्यथाम्बिका ।  
बभन्च तानि दैत्येन्द्रस्तत्प्रतीघातकर्तृभिः ॥१२॥

मुक्तानि तेन चास्त्राणि दिव्यानि परमेश्वरी ।  
बभन्च लीलयैवोग्रहुङ्कारोच्चारणादिभिः ॥१३॥

ततः शरशतैर्देवीमाच्छादयत सोऽसुरः ।  
सापि तत्कुपिता देवी धनुश्चिच्छेद चेषुभिः ॥१४॥

छिन्ने धनुषि दैत्येन्द्रस्तथा शक्तिमधाददे ।  
चिच्छेद देवी चक्रेण तामप्यस्य करे स्थिताम् ॥१५॥

ततः खड्गमुपादाय शतचन्द्रं च भानुमत् ।  
अभ्यदावतदा देवीं दैत्यनामधिपेश्वरः ॥१६॥

तस्यापतत एवाशु खड्गं चिच्छेद चण्डिका ।  
धनुर्मुक्तैः शितैर्बाणैश्वर्म चार्ककरामलम् ॥१७॥

हताश्वः स तदा दैत्यशिछन्नधन्वा विसारथिः ।  
जग्राह मुद्गरं घोरमम्बिकानिधनोद्यतः ॥१८॥

चिच्छेदापततस्तस्य मुद्गरं निशितैः शैरः ।  
तथापि सोऽभ्यधावतां मुष्टिमुद्यम्य वेगवान् ॥१९॥

स मुष्टिं पातयामास हृदये दैत्यपुङ्गवः ।  
देव्यास्तं चापि सा देवी तलेनोरस्यताडयत् ॥२०॥

तलप्रहारभिहतो निपपात महीतले ।  
स दैत्यराजः सहसा पुनरेव तथोत्थितः ॥२१॥

उत्पत्य च प्रगृह्णोच्चैर्देवीं गगनमास्थितः ।

तत्रापि सा निराधारा युयुधे तेन चण्डिका ॥२२॥

नियुद्धं से तदा दैत्यशिष्ठिका च परस्परम् ।  
चक्रतुः प्रथमं सिद्धमुनिविस्मयकारकम् ॥२३॥

ततो नियुद्धं सुचिरं कृत्वा तेनाम्बिका सह ।  
उत्पाद्य भ्रामयामास चिक्षेप धरणीतले ॥२४॥

स क्षिप्तो धरणीं प्राप्य मुष्टिमुद्यम्य वेगतः ।  
अभ्यधावत दुष्टात्मा चण्डिकानिधनेच्छया ॥२५॥

तमायान्तं ततो देवी सर्वदैत्यजनेश्वरम् ।  
जगत्यां पातयामास भित्वा शूलेन वक्षसि ॥२६॥

स गतासुः पपातोव्यं देवी शूलाग्रविक्षतः ।  
चालयन् सकलां पृथ्वीं साविद्वीपां सपर्वताम् ॥२७॥

ततः प्रसन्नमखिलं हते तस्मिन् दुरात्मनि ।  
जगत्स्वास्थ्यमतीवाप निर्मलं चाभवन्नभः ॥२८॥

उत्पातमेघाः सोल्का ये प्रागासंस्ते शं ययुः ।  
सरितो मार्गवाहिन्यस्तथासंस्तत्र पातिते ॥२९॥

ततो देवगणाः सर्वे हर्षनिर्भरमानसाः ।  
बभूवुर्निहते तस्मिन् गन्धर्वा ललितं जगुः ॥३०॥

अवादयस्तथैवान्ये ननृतुश्वाप्सरोगणाः ।  
वतुः पुण्यास्तथा वाताः सुप्रभोऽभूद्विवाकरः ॥३१॥

जज्वलुश्वाग्नयः शान्ताः शान्तदिग्जनितस्वनाः ॥३२॥

इति श्रीमार्कण्डेयपुराणे सावणिके मन्वन्तरे  
देवीमाहात्म्ये शुभ्मवधो नाम दशमोऽध्यायः ॥

॥ अथ एकादशोऽध्यायः ॥

ऋषिरुवाच ॥१॥

देव्या हते तत्र महासुरेन्द्रे  
सेन्द्राः सुरा वह्निपुरोगमास्ताम् ।  
कात्यायनीं तुष्टुवुरिष्टलाभा-  
द्विकासिवक्त्राब्जविकासिताशाः ॥२॥

देवि प्रपन्नार्तिंहरे प्रसीद  
प्रसीद मातर्जगतोऽस्तिलस्य ।  
प्रसीद विश्वेश्वरि पाहि विश्वं  
त्वमीश्वरी देवि चराचरस्य ॥ ३ ॥

आधारभूता जगतस्त्वमेका  
महीस्वरूपेण यतः स्थितासि ।  
अपां स्वरूपस्थितया त्वयैत-  
दाप्यायते कुत्स्नमलङ्घयवीर्ये ॥ ४ ॥

त्वं वैष्णवीशक्तिरनन्तवीर्या  
विश्वस्य बीजं परमासि माया ।  
सम्मोहितं देवि समस्तमेत-  
त्वं वै प्रसन्ना भुवि मुक्तिहेतुः ॥ ५ ॥

विद्याः समस्तास्तव देवि भेदाः  
स्त्रियः समस्ताः सकला जगत्सु ।  
त्वयैकया पूरितमन्वयैतत्  
का ते स्तुतिः स्तव्यपरापरोक्तिः ॥ ६ ॥

सर्वभूता यदा देवी भुक्तिमुक्तिप्रदायिनी ।  
त्वं स्तुता स्तुतये का वा भवन्तु परमोक्तयः ॥ ७ ॥

सर्वस्य बुद्धिरूपेण जनस्य हृदि संस्थिते ।  
स्वर्गापवर्गदे देवि नारायणि नमोऽस्तु ते ॥ ८ ॥

कलाकाष्ठादिरूपेण परिणामप्रदायिनि ।  
विश्वस्योपरतौ शक्ते नारायणि नमोऽस्तु ते ॥ ९ ॥

सर्वमङ्गलमाङ्गल्ये शिवे सर्वार्थसाधिके ।  
शरण्ये अर्यम्बके गौरि नारायणि नमोऽस्तु ते ॥ १० ॥

सृष्टिस्थितिविनाशानां शक्तिभूते सनातनि ।  
गुणाश्रये गुणमये नारायणि नमोऽस्तु ते ॥ ११ ॥

शरणागतदीनार्तपरित्राणपरायणे ।  
सर्वस्यार्तिंहरे देवि नारायणि नमोऽस्तु ते ॥ १२ ॥

हंसयुक्तविमानस्ये ब्रह्माणीरूपधारिणि ।  
कौशाम्भःक्षरिके देवि नारायणि नमोऽस्तु ते ॥ १३ ॥

त्रिशूलचन्द्राहिधरे महावृषभवाहिनि ।

माहेश्वरीस्वरूपेण नारायणि नमोऽस्तु ते ॥ १४ ॥

मूरकुकुटवृते महाशक्तिधरेऽनघे ।  
कौमारीरूपसंस्थाने नारायणि नमोऽस्तु ते ॥ १५ ॥

शङ्खचक्रगदाशाङ्गृहीतपरमायुधे ।  
प्रसीद वैष्णवीरूपे नारायणि नमोऽस्तु ते ॥ १६ ॥

गृहीतोग्रमहाचक्रे दंष्ट्रोद्धृतवसुन्धरे ।  
वराहरूपिणि शिवे नारायणि नमोऽस्तु ते ॥ १७ ॥

नृसिंहरूपेणोग्रेण हन्तुं दैत्यान् कृतोद्यमे ।  
त्रैलोक्यत्राणसहिते नारायणि नमोऽस्तु ते ॥ १८ ॥

किरीटिनि महावज्र सहस्रनयनोज्ज्वले ।  
वृत्रप्राणहरे चैन्द्रि नारायणि नमोऽस्तु ते ॥ १९ ॥

शिवदूतीस्वरूपेण हतदैत्यमहावले ।  
घोररूपे महारावे नारायणि नमोऽस्तु ते ॥ २० ॥

दंष्ट्राकरालवदने शिरोमालाविभूषणे ।  
चामुण्डे मुण्डमथने नारायणि नमोऽस्तु ते ॥ २१ ॥

लक्ष्मि लज्जे महाविद्ये श्रद्धे पुष्टि स्वधे धूवे ।  
महारात्रि महामाये नारायणि नमोऽस्तु ते ॥ २२ ॥

मेधे सरस्वति वरे भूति वाभ्रवि तामसि ।  
नियते त्वं प्रसीदेशो नारायणि नमोऽस्तु ते ॥ २३ ॥

सर्वस्वरूपे सर्वेशो सर्वेशक्तिसमन्विते ।  
भयेभ्यस्त्राहि नो देवि दुर्गे देवि नमोऽस्तु ते ॥ २४ ॥

एतते वदनं सौम्यं लोचनत्रयभूषितम् ।  
पातु नः सर्वभूतेभ्यः कात्यायनि नमोऽस्तु ते ॥ २५ ॥

ज्वालाकरालमत्युग्रमशेषासुरसूदनम् ।  
त्रिशूलं पातु नो भीतेद्रकात्ति नमोऽस्तु ते ॥ २६ ॥

हिनस्ति दैत्यतेजांसि स्वनेनापूर्य या जगत् ।  
सा घण्टा पातु नो देवि पापेभ्यो नः सुतानिव ॥ २७ ॥

असुरामृग्वसापङ्कचिंतस्ते करोज्ज्वलः ।  
शुभाय खङ्गो भवतु चण्डिके त्वां नता वयम् ॥ २८ ॥

रोगानशेषानपहंसि तुष्टा  
रुष्टा तु कामान् सकलानभीष्टान् ।  
त्वामाश्रितानां न विपन्नराणां  
त्वामाश्रिता ह्याश्रयतां प्रयान्ति ॥ २९ ॥

एतत्कृतं यत्कदनं त्वयाद्य  
धर्मद्विषां देवि महासुराणाम् ।  
रूपैरनेकैवहुधात्ममूर्तिम्  
कृत्वाम्बिके तत्प्रकरोति कान्या ॥ ३० ॥

विद्यासु शास्त्रेषु विवेकदीपे-  
ज्ञायेषु वाक्येषु च का त्वदन्या ।  
ममत्वगर्तेऽतिमहान्धकारे  
विभ्रामयत्येतदतीव विश्वम् ॥ ३१ ॥

रक्षांसि यत्रोग्रविषाश्च नागा  
यत्रारयो दस्युबलानि यत्र ।  
दावानलो यत्र तथाब्धिमद्ये  
तत्र स्थिता त्वं परिपासि विश्वम् ॥ ३२ ॥

विश्वेश्वरि त्वं परिपासि विश्वं  
विश्वात्मिका धारयसीति विश्वम् ।  
विश्वेशवन्द्या भवती भवन्ति  
विश्वाश्रया ये त्वयि भक्तिनम्राः ॥ ३३ ॥

देवि प्रसीद परिपालयर्नोऽ-  
भीतेर्निर्त्यं यथासुरवधादधुनैव सद्यः ।  
पापानि सर्वजगतां प्रशमं नयाशु  
उत्पातपाकजनितांश्च महोपसर्गान् ॥ ३४ ॥

प्रणतानां प्रसीद त्वं देवि विश्वार्तिहारिणि ।  
त्रैलोक्यवासिनामीड्ये लोकानां वरदा भव ॥ ३५ ॥

देव्युवाच ॥ ३६ ॥

वरदाहं सुरगणा वरं यन्मनसेच्छथ ।  
तं वृणुध्वं प्रयच्छामि जगतामुपकारकम् ॥ ३७ ॥

देवा ऊचुः ॥ ३८ ॥

सर्वाबाधाप्रशमनं त्रैलोक्यस्याखिलेश्वरि ।  
एवमेव त्वया कार्यमस्मद्विरिविनाशनम् ॥ ३९ ॥

देव्युवाच ॥ ४० ॥

वैवस्वतेऽन्तरे प्राप्ते अष्टाविंशतिमे युगे ।  
शुम्भो निशुम्भश्वैवान्यावुत्पत्स्येते महासुरौ ॥ ४१ ॥

नन्दगोपगृहे जाता यशोदागर्भसम्भवा ।  
ततस्तौ नाशयिष्यामि विन्ध्याचलनिवासिनी ॥ ४२ ॥

पुनरप्यतिरौद्रेण रूपेण पृथिवीतले ।  
अवतीर्य हनिष्यामि वैप्रचितांस्तु दानवान् ॥ ४३ ॥

भक्षयन्त्याश्च तानुग्रान् वैप्रचितान् महासुरान् ।  
रक्ता दन्ता भविष्यन्ति दाडिमीकुसुमोपमाः ॥ ४४ ॥

ततो मां देवताः स्वर्गे मर्त्यलोके च मानवाः ।  
स्तुवन्तो व्याहरिष्यन्ति सततं रक्तदन्तिकाम् ॥ ४५ ॥

भूश्च शतवार्षिक्यामनावृष्टयामनम्भसि ।  
मुनिभिः संस्तुता भूमौ सम्भविष्यामययोनिजा ॥ ४६ ॥

ततः शतेन नेत्राणां निरीक्षिष्यामि यन्मुनीन् ।  
कीर्तयिष्यन्ति मनुजाः शताक्षीमिति मां ततः ॥ ४७ ॥

ततोऽहमखिलं लोकमात्मदेहसमुद्घवैः ।  
भरिष्यामि सुराः शाकैरावृष्टेः प्राणधारकैः ॥ ४८ ॥

शाकम्भरीति विश्वातिं तदा यास्याम्यहं भुवि ।  
तत्रैव च वधिष्यामि दुर्गमास्यं महासुरम् ॥ ४९ ॥

दुगदिवीति विश्वातं तन्मे नाम भविष्यति ।  
पुनश्चाहं यदा भीमं रूपं कृत्वा हिमाचले ॥ ५० ॥

रक्षांसि क्षययिष्यामि मुनीनां त्राणकारणात् ।  
तदा मां मुनयः सर्वे स्तोष्यन्त्यानम्रमूर्तयः ॥ ५१ ॥

भीमादेवीति विश्वातं तन्मे नाम भविष्यति ।  
यदारुणास्यस्त्रैलोक्ये महाबाधां करिष्यति ॥ ५२ ॥

तदाऽहं भ्रामरं रूपं कृत्वासङ्घयेयषट्पदम् ।  
त्रैलोक्यस्य हितार्थाय वधिष्यामि महासुरम् ॥ ५३ ॥

भ्रामरीति च मां लोकास्तदा स्तोष्यन्ति सर्वतः ।

इत्यं यदा यदा बाधा दानवोत्था भविष्यति ॥ ५४ ॥

तदा तदाऽवर्तीर्याहं करिष्याम्यरिसंक्षयम् ॥ ५५ ॥

इति श्रीमार्कण्डेयपुराणे सावर्णिकि मन्वन्तरे देवीमाहात्म्ये  
नारायणिस्तुतिर्नाम एकादशोऽध्यायः ॥

॥ अथ द्वादशोऽध्यायः ॥

देव्युवाच ॥ १ ॥

एभिः स्तवैश्च मां नित्यं स्तोष्यते यः समाहितः ।  
तस्याहं सकलां बाधां नाशयिष्याम्यसंशयम् ॥ २ ॥

मधुकैटभनाशं च महिषासुरगातनम् ।  
कीर्तयिष्यन्ति ये तद्वद्वधं शुभ्निशुभ्योः ॥ ३ ॥

अष्टम्यां च चतुर्दश्यां नवम्यां चैकचेतसः ।  
श्रोष्यन्ति चैव ये भक्त्या मम माहात्म्यमुतमम् ॥ ४ ॥

न तेषां दुष्कृतं किञ्चिद्दुष्कृतोत्था न चापदः ।  
भविष्यति न दारिद्र्यं न चैवेष्टवियोजनम् ॥ ५ ॥

शत्रुतो न भयं तस्य दस्युतो वा न राजतः ।  
न शस्त्रानलतोयैघात् कदाचित् सम्भविष्यति ॥ ६ ॥

तस्मान्मैतन्माहात्म्यं पठितव्यं समाहितैः ।  
श्रोतव्यं च सदा भक्त्या परं स्वस्त्ययनं हि तत् ॥ ७ ॥

उपसर्गानशेषांस्तु महामारीसमुद्भवान् ।  
तथा त्रिविधमुत्पातं माहात्म्यं शमयेन्मम ॥ ८ ॥

यत्रैतत्पद्यते सम्यङ्गित्यमायतने मम ।  
सदा न तद्विमोक्ष्यामि सान्निध्यं तत्र मे स्थितम् ॥ ९ ॥

बलिप्रदाने पूजायामग्निकार्ये महोत्सवे ।  
सर्वं मैतच्चरितमुच्चार्यं श्राव्यमेव च ॥ १० ॥

जानताजानता वापि बलिपूजां तथा कृताम् ।  
प्रतीच्छिष्याम्यहं प्रीत्या वह्निहोमं तथाकृतम् ॥ ११ ॥

शरत्काले महापूजा क्रियते या च वार्षिकी ।

तस्यां मैतन्माहात्म्यं श्रुत्वा भक्तिसमन्वितः ॥ १२ ॥

सर्वाबाधाविनिर्मुक्तो धनधान्यसुतान्वितः ।  
मनुष्यो मत्प्रसादेन भविष्यति न संशयः ॥ १३ ॥

श्रुत्वा मैतन्माहात्म्यं तथा चोत्पतयः शुभाः ।  
पराक्रमं च युद्धेषु जायते निर्भयः पुमान् ॥ १४ ॥

रिपवः संक्षयं यान्ति कल्याणं चोपपद्यते ।  
नन्दते च कुलं पुंसां माहात्म्यं मम शृण्वताम् ॥ १५ ॥

शान्तिकमणि सर्वत्र तथा दुःस्वप्नदर्शने ।  
ग्रहपीडासु चोग्रासु माहात्म्यं शृणुयान्मम ॥ १६ ॥

उपसर्गाः शमं यान्ति ग्रहपीडाश्च दारुणाः ।  
दुःस्वप्नं च नृभिर्दृष्टं सुस्वप्नमुपजायते ॥ १७ ॥

बालग्रिहभिर्भूतानां बालानां शान्तिकारकम् ।  
सङ्घातभेदे च नृणां मैत्रीकरणमुतमम् ॥ १८ ॥

दुर्वृतानामशेषाणां बलहानिकरं परम् ।  
रक्षोभूतपिशाचानां पठनादेव नाशनम् ॥ १९ ॥

सर्वं मैतन्माहात्म्यं मम सन्निधिकारकम् ।  
पशुपुष्पाधर्यधूपैश्च गन्धदीपैस्तथोत्तमैः ॥ २० ॥

विप्राणां भौजनहर्षोमैः प्रोक्षणीयैरहर्निशम् ।  
अन्यैश्च विविधैर्भर्गैः प्रदानैर्वर्त्सरेण या ॥ २१ ॥

प्रीतिर्मे क्रियते सास्मिन्सकृत्सुचरिते श्रुते ।  
श्रुतं हरति पापानि तथारोग्यं प्रयच्छति ॥ २२ ॥

रक्षां करोति भूतेभ्यो जन्मनां कीर्तनं मम ।  
युद्धेषु चरितं यन्मे दुष्टदैत्यनिवर्हणम् ॥ २३ ॥

तस्मिन्च्छ्रुते वैरिकृतं भयं पुंसां न जायते ।  
युष्माभिः स्तुतयो याश्च याश्च ब्रह्मर्पिभिः कृताः ॥ २४ ॥

ब्रह्मणा च कृतास्तास्तु प्रयच्छन्ति शुभां मतिम् ।  
अरण्ये प्रान्तरे वापि दावाग्निपरिवारितः ॥ २५ ॥

दस्युभिर्वा वृतः शून्ये गृहीतो वापि शत्रुभिः ।  
सिंहव्याघ्रानुयातो वा वने वा वनहस्तिभिः ॥ २६ ॥

राजा कुद्रेन चाज्जप्तो वध्यो बन्धगतोऽपि वा ।  
आधूर्णितो वा वातेन स्थितः पोते महार्णवे ॥ २७ ॥

पतत्सु चापि शस्त्रेषु सङ्ग्रामे भृशदारुणे ।  
सर्वाबाधासु घोरासु वेदनाभ्यर्दितोऽपि वा ॥ २८ ॥

स्मरन् ममैतच्चरितं नरो मुच्येत सङ्कटात् ।  
मम प्रभावात्संहाद्या दस्यवो वैरिणस्तथा ॥ २९ ॥

दूरादेव पलायन्ते स्मरतश्चरितं मम ॥ ३० ॥

ऋषिरुवाच ॥ ३१ ॥

इत्युक्त्वा सा भगवती चण्डिका चण्डविक्रमा ।  
पश्यतामेव देवानां तत्रैवान्तरधीयत ॥ ३२ ॥

तेऽपि देवा निरातङ्गाः स्वाधिकारान्यथा पुरा ।  
यज्ञभागभुजः सर्वे चक्रुर्विनिहतारयः ॥ ३३ ॥

दैत्याश्च देव्या निहते शुम्भे देवरिपो युधि ।  
जगद्विध्वंसिनि तस्मिन् महोग्रेऽतुलविक्रमे ॥ ३४ ॥

निशुम्भे च महावीर्ये शेषाः पातालमाययुः ॥ ३५ ॥

एवं भगवती देवी सा नित्यापि पुनः पुनः ।  
सम्भूय कुरुते भूप जगतः परिपालनम् ॥ ३६ ॥

तयैतन्मोह्यते विश्वं सैव विश्वं प्रसूयते ।  
सा याचिता च विज्ञानं तुष्टा ऋद्धिं प्रयच्छति ॥ ३७ ॥

व्याप्तं तयैतत्सकलं ब्रह्माण्डं मनुजेश्वर ।  
महाकाल्या महाकाले महामारीस्वरूपया ॥ ३८ ॥

सैव काले महामारी सैव सृष्टिर्भवत्यजा ।  
स्थितं करोति भूतानां सैव काले सनातनी ॥ ३९ ॥

भवकाले नृणां सैव लक्ष्मीर्वृद्धिप्रदा गृहे ।  
सैवाभावे तथालक्ष्मीर्विनाशायोपजायते ॥ ४० ॥

स्तुता सम्पूजिता पुष्पैर्घूपगन्धादिभिस्तथा ।  
ददाति वितं पुत्रांश्च मतिं धर्मे गतिं शुभाम् ॥ ४१ ॥

इति श्रीमार्कण्डेयपुराणे सावणिके मन्वन्तरे देवीमाहात्म्ये  
फलस्तुतिर्नाम द्वादशोऽध्यायः ॥

॥ अथ त्रयोदशोऽध्यायः ॥

ऋषिरुवाच ॥ १ ॥

एतते कथितं भूप देवीमाहात्म्यमुत्तमम् ॥ २ ॥

एवम्प्रभावा सा देवी ययेदं धार्यते जगत् ।  
विद्या तथैव क्रियते भगवद्विष्णुमायया ॥ ३ ॥

तया त्वमेष वैश्यश्च तथैवान्ये विवेकिनः ।  
मोह्यन्ते मोहिताश्वैव मोहमेष्यन्ति चापरे ॥ ४ ॥

तामुपैहि महाराज शरणं परमेश्वरीम् ।  
आराधिता सैव नृणां भोगस्वर्गापवर्गदा ॥ ५ ॥

मार्कण्डेय उवाच ॥ ६ ॥

इति तस्य वचः श्रुत्वा सुरथः स नराधिपः ।  
प्रणिपत्य महाभागं तमृषिं संशितब्रतम् ॥ ७ ॥

निर्विण्णोऽतिममत्वेन राज्यापहरणेन च ।  
जगाम सद्यस्तपसे स च वैश्यो महामुने ॥ ८ ॥

सन्दर्शनार्थमम्बाया नदीपुलिनसंस्थितः ।  
स च वैश्यस्तपस्तेषे देवीसूक्तं परं जपन् ॥ ९ ॥

तो तस्मिन् पुलिने देव्याः कृत्वा मूर्तिं महीमयीम् ।  
अर्हणां चक्रतुस्तस्याः पुष्पधूपाग्नितर्पणैः ॥ १० ॥

निराहारौ यताहारौ तन्मनस्कौ समाहितौ ।  
ददतुस्तौ बलिं चैव निजगात्रासृगुक्षितम् ॥ ११ ॥

एवं समाराधयतोस्त्रिभिर्वर्षैर्यतात्मनोः ।  
परितुष्टा जगद्वात्री प्रत्यक्षं प्राह चण्डिका ॥ १२ ॥

देव्युवाच ॥ १३ ॥

यत्प्रार्थ्यर्ते त्वया भूप त्वया च कुलनन्दन ॥ १४ ॥

मतस्तप्राप्यतां सर्वं परितुष्टा ददामि तत् ॥ १५ ॥

मार्कण्डेय उवाच ॥ १६ ॥

ततो वत्रे नृपो राज्यमविभ्रंश्यन्यजन्मनि ।  
अत्र चैव निजं राज्यं जतशत्रुबलं बलात् ॥ १७ ॥

सोऽपि वेश्यस्ततो ज्ञानं वत्रे निर्विण्णमानसः ।  
ममेत्यहमिति प्राज्ञः सङ्गविच्युतिकारकम् ॥ १८ ॥

देव्युवाच ॥ १९ ॥

स्वल्पैरहोभिर्नृपते स्वराज्यं प्राप्स्यते भवान् ॥ २० ॥

इत्वा रिपूनस्वलितं तव तत्र भविष्यति ॥ २१ ॥

मृतश्च भूयः सम्प्राप्य जन्म देवाद्विवस्तः ॥ २२ ॥

सावर्णिको नाम मनुर्भवान्मुवि भविष्यति ॥ २३ ॥

वैश्यवर्यं त्वया यश्च वरोऽस्मतोऽभिवाञ्छितः ॥ २४ ॥

तं प्रयच्छामि संसिद्धयै तव ज्ञानं भविष्यति ॥ २५ ॥

मार्कण्डेय उवाच ॥ २६ ॥

इति दत्वा तयोर्देवी यथाभिलिषितं वरम् ।  
बभूवान्तर्हिता सद्यो भक्त्या ताभ्यामभिष्टुता ॥ २७ ॥

एवं देव्या वरं लब्ध्वा सुरथः क्षत्रियर्षभः ।  
सूर्याञ्जन्म समासाद्य सावर्णिर्भविता मनुः ॥ २८ ॥

सावर्णिर्भविता मनुः कलीं ओम् ॥ २९ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
सुरथैश्ययोर्वरप्रदानं नाम त्रयोदशोऽध्यायः ॥ ३० ॥

श्रीसप्तशतीदेवीमाहात्म्यं समाप्तम्  
ॐ तत् सत् ॐ ॥

॥ अथ अपराधक्षमापणस्तोत्रम् ॥

ॐ अपराधशतं कृत्वा जगदम्बेति चोच्चरेत् ।  
यां गतिं समवाप्नोति न तां ब्रह्मादयः सुराः ॥ १ ॥

सापराधोऽस्मि शरणं प्राप्तस्त्वां जगदम्बिके ।  
इदानीमनुकम्प्योऽहं यथेच्छसि तथा कुरु ॥ २ ॥

अज्ञानाद्विस्मृतेभ्रोन्त्या यन्न्यूनमधिकं कृतम् ।  
तत्सर्वं क्षम्यतां देवि प्रसीद परमेश्वरि ॥ ३ ॥

कामेश्वरि जगन्मातः सच्चिदानन्दविग्रहे ।  
गृहाणार्चामिमां प्रीत्या प्रसीद परमेश्वरि ॥ ४ ॥

सर्वरूपमयी देवी सर्वं देवीमयं जगत् ।  
अतोऽहं विश्वरूपां त्वां नमामि परमेश्वरीम् ॥ ५ ॥

यदक्षरं परिभ्रष्टं मात्राहीनञ्च यद्भवेत् ।  
पूर्णं भवतु तत् सर्वं त्वत्प्रसादान्महेश्वरि ॥ ६ ॥

यदत्र पाठे जगदम्बिके मया  
विसर्गविन्दुक्षरहीनमीरितम् ।  
तदस्तु सम्पूर्णतमं प्रसादतः:  
सङ्कल्पसिद्धिश्च सदैव जायताम् ॥ ७ ॥

यन्मात्राविन्दुविन्दुद्वितयपदपदद्वन्द्वर्णादिहीनं  
भक्त्याभक्त्यानुपूर्वं प्रसभकृतिवशात् व्यक्तमव्यक्तमम्ब ।  
मोहादज्ञानतो वा पठितमपितं साम्प्रतं ते स्तवेऽस्मिन्  
तत् सर्वं साङ्गमास्तां भगवति वरदे त्वत्प्रसादात् प्रसीद ॥ ८ ॥

प्रसीद भगवत्यप्त्वं प्रसीद भक्तवत्सले ।  
प्रसादं कुरु मे देवि दुर्गे देवि नमोऽस्तु ते ॥ ९ ॥

॥ इति अपराधक्षमापणस्तोत्रं समाप्तम् ॥

॥ अथ देवीसूक्तम् ॥

ॐ अहं रुद्रेभिर्वसुभिश्वराम्यह-  
मादित्यैरुत विश्वदेवैः ।  
अहं मित्रावरुणोभा विभर्यह-  
मिन्द्राग्नी अहमश्विनोभा ॥ १ ॥

अहं सोममाहनसं विभ्रयहं

त्वष्टारमुत पूषणं भगम् ।  
अहं दधामि द्रविणं हविष्मते  
सुप्राव्ये यजमानाय सुन्वते ॥ २ ॥

अहं राष्ट्री सङ्गमनी वसूनां  
चिकितुषी प्रथमा यज्ञियानाम् ।  
तां भा देवा व्यदधुः पुरुत्रा  
भूरिस्थात्रां भूर्याविशयन्तीम् ॥ ३ ॥

मया सो अन्नमत्ति यो विपश्यति  
यः प्राणिति य ई शृणोत्युक्तम् ।  
अमन्तवो मां त उपक्षियन्ति  
श्रुधि श्रुत श्रद्धिवं ते वदामि ॥ ४ ॥

अहमेव स्वयमिदं वदामि ज्ञुष्टं  
देवेभिरुत मानुषेभिः ।  
यं कामये तं तमुग्रं कृष्णोमि  
तं ब्रह्माणं तमृषिं तं सुमेधाम् ॥ ५ ॥

अहं रुद्राय धनुरा तनोमि  
ब्रह्मद्विषे शरवे हन्तवा उ ।  
अहं जनाय समदं कृष्णोम्यहं  
द्यावापृथिवी आ विवेश ॥ ६ ॥

अहं सुवे पितरमस्य मूर्धन्  
मम योनिरप्स्वन्तः समुद्रे ।  
ततो वि तिष्ठे भुवनानु विश्वो-  
तामूं द्यां वर्षणोप स्पृशामि ॥ ७ ॥

अहमेव वात इव प्र वाम्या-  
रभमाणा भुवनानि विश्वा ।  
परो दिवा पर एना पृथिव्यै-  
तावती महिना सं बभूव ॥ ८ ॥

॥ इति ऋग्वेदोक्तं देवीसूक्तं समाप्तम् ॥

॥ ॐ तत् सत् ॐ ॥

Transliterated by Smt. Shankaran, Proofread by Sri Sunder Hattangadi

deviisukta.itx Dhruba Chakroborty dhruba@nfinity.nfinity.com  
dkavach.itx Ahto Jarve - jarve@cs.miu.edu  
durgaspt.itx Ahto Jarve - jarve@cs.miu.edu

<sup>2</sup>Last modification: July 9, 2003